



የቤኒሻንጉል ጉሙዝ ክልላዊ መንግስት

ልሳነ ህግ ጋዜጣ

-----ዓመት ቁጥር----- አሰሳ
-----/ 2011 ዓ.ም

**ቤኒሻንጉል ጉሙዝ ክልላዊ መንግስት ምክር
ቤት ጠባቂነት የወጣ አዋጅ**

አዋጅ ቁጥር 160/2011 ዓ.ም

የቤኒሻንጉል ጉሙዝ ክልላዊ መንግስት የአስፈጻሚ አካላት አደረጃጀት፣ ሥልጣንና

ተግባራቸውን እንደገና ለመወሰን የወጣ አዋጅ ቁጥር 160/2011 ዓ.ም

የክልሉን የመንግስት አስፈጻሚ አካላት አደረጃጀት፣ ሥልጣንና ተግባር መወሰኛ አዋጅ ቁጥር 155/2010 ዓ.ም ማሻሻል በማስፈለጉ፤

በክልሉ የመንግስት አስፈጻሚ አካላት አደረጃጀት፣ ውስን የሆነውን የሕዝብና የመንግስት ሀብት ቁጥብ በሆነ አኳኃን ለመጠቀም በሚያስችል የተቀናጀ አስተዳደርና አገልግሎት በመስጠት ለዘላቂ ልማት እና መልካም አስተዳደር መስፈን ብሎም ድህነትን ለመቀነስ የላቀ ድርሻ እንዳለው በመገንዘብ፤

በአደረጃጀት፣ በአሠራር እና በሰው ኃይል የታዩ ችግሮችን ግምት ውስጥ በማስገባት የክልሉን ድርጅታዊ መዋቅርና አሠራር በጥናት መፈተሽና የማሻሻያ እርምጃ መውሰድ አስፈላጊ ሆኖ በመገኘቱ፤

ሀገራዊ የመንግስት አስፈጻሚ አካላት አደረጃጀት፣ ሥልጣንና ተግባር በመሻሻሉ እና ለሪፖርቲንግና ለስራ ግንኙነት ተቀራራቢ አደረጃጀት መፈጠር እንዳለበት በመታመኑ፤

በተሻሻለው የክልሉ ህገ-መንግስት አንቀጽ 49 ንዑስ ቁጥር 3.1 መሠረት የሚከተለው ታውጧል፡፡

ክፍል አንድ

ጠቅላላ

አንቀጽ 1

አጭር ርዕስ

ይህ አዋጅ "የቤኒሻንጉል ጉሙዝ ክልላዊ መንግስት አስፈጻሚ አካላት አደረጃጀት፣ ሥልጣንና ተግባራቸውን እንደገና ለመወሰን ተሻሽሎ የወጣ አዋጅ ቁጥር 160/2011 ዓ.ም" ተብሎ ሊጠቀስ ይችላል።

አንቀጽ 2

ትርጓሜ

የቃሉ አገባብ ሌላ ትርጉም የሚያሰጠው ካልሆነ በስተቀር በዚህ አዋጅ ውስጥ፡-

1. "የክልሉ ምክር ቤት" ማለት በተሻሻለው የክልሉ ሕገ-መንግስት አንቀጽ 47 ንዑስ አንቀጽ 1 መሠረት የተቋቋመው አካል ማለት ነው፤
2. "ሕገ-መንግስት" ማለት በተሻሻለው የቤኒሻንጉል ጉሙዝ ክልላዊ መንግስት ሕገ-መንግስት ማለት ነው፤
3. "የመስተዳድር ምክር ቤት" ማለት የክልሉ የህግ አስፈጻሚ አካል የሆነው የክልል መስተዳድር ምክር ቤት ማለት ሲሆን እንደ አስፈላጊነቱ የተዋረድ አስፈጻሚ አካላት ሊጨምር ይችላል፤
4. "ቢሮ" ማለት በዚህ አዋጅ መሠረት የተቋቋመ ከፍተኛ የመንግስት አስፈጻሚ አካል እና እንደ ነገሩ ሁኔታ ሌሎች መሥሪያ ቤቶችን በበላይነት የሚመራ ማለት ነው፤
5. "ሌሎች መሥሪያ ቤቶች" ማለት በዚህ አዋጅና በሌሎች ሕጎች መሠረት የተቋቋሙ ወይም የሚቋቋሙ ቢሮዎች፣ ጽህፈት ቤቶች፣ ኮሚሽኖች፣ ባለሥልጣኖች፣ ኤጀንሲዎች፣ ተቋማትንና ሌሎች መሰል አስፈጻሚ አካላትን ማለት ነው።

ክፍል ሁለት

ስለአስፈጻሚ አካላት መስሪያ ቤቶች

አንቀጽ 3

መቋቋም

1. የመንግስት ፖሊሲዎችን፣ ስትራቴጂዎችንና ሕጎችን በሥራ ላይ የሚያውሉና አስተዳደራዊ ተግባሮችን የሚያከናውኑ አስፈጻሚ አካላት እንደሚከተለው ሆኖ በዚህ አዋጅ ተቋቋመዋል፡-
 - (ሀ) የክልሉ መስተዳድር ምክር ቤት፤
 - (ለ) የአስፈጻሚ አካላት የሆኑ ቢሮዎች፤
 - (ሐ) ሌሎች ቢሮዎችና መስሪያ ቤቶች እና

(መ) በዚህ አዋጅ አንቀጽ 28 በተመለከተው ድንጋጌ መሰረት የተዋረድ የዞን ጽህፈት ቤት ወይም መምሪያዎች ወይም የወረዳ ጽህፈት ቤቶችን ይጨምራል።

2. የሚከተሉት የአስፈጻሚ አካላት መስሪያ ቤቶች በዚህ አዋጅ ተቋቁመዋል፡-

- (ሀ) የባህልና ቱሪዝም ቢሮ፤
- (ለ) የግብርናና ተፈጥሮ ኃብት ልማት ቢሮ፤
- (ሐ) የንግድና ኢንዱስትሪ ቢሮ፤
- (መ) የመንገድና ትራንስፖርት ቢሮ፤
- (ሠ) የከተማ ልማትና ኮንስትራክሽን ቢሮ፤
- (ረ) የሠላም ግንባታና ፀጥታ ቢሮ፤
- (ሰ) የአካባቢ፣ መሬት አስተዳደርና ኢንቨስትመንት ቢሮ፤
- (ሸ) የገንዘብና ኢኮኖሚ ቢሮ፤
- (ቀ) የሴቶች፣ ህጻናትና የወጣቶች ቢሮ፤
- (በ) የውሃ፣ መስኖና ኢነርጂ ሀብት ልማት ቢሮ፤
- (ተ) የጤና ጥበቃ ቢሮ፤
- (ቸ) የትምህርት ቢሮ
- (ኘ) የገቢዎች ባለስልጣን እና
- (ነ) ጠቅላይ ዐቃቤ ህግ

3. ርዕሰ-መስተዳድሩ የመስተዳድር ምክር ቤት አባላት እንዲሆኑ በተለይ የሚመረጡ የሌሎች ቢሮዎች ኃላፊዎች ይጨምራል፤

4. በዚህ አንቀጽ ንዑስ አንቀጽ 2 ሥር የተዘረዘሩት የአስፈጻሚ አካላት መሥሪያ ቤቶች ተጠሪነት ለክልሉ መንግሥት መስተዳድር ምክር ቤትና ለርዕሰ-መስተዳድሩ ይሆናል።

አንቀጽ 4

ስለሌሎች የአስፈጻሚ አካላት መስሪያ ቤቶች

- 1. በዚህ አዋጅ አንቀጽ 3 ንዑስ አንቀጽ 2 ሥር የተዘረዘሩት የአስፈጻሚ አካላት እንደ ተጠበቀ ሆኖ መስተዳድር ምክር ቤቱ ሌሎች አስፈጻሚ መስሪያ ቤቶችን ሊያቋቁም ይችላል፤
- 2. በዚህ አዋጅ ውስጥ ያልተመለከቱ ሌሎች የክልሉ መንግሥት አስፈጻሚ አካላት በማቋቋሚያ ሕጎቻቸው መሰረት ሥራቸውን ይቀጥላሉ፤

3. የዚህ አንቀጽ ንዑስ አንቀጽ 2 ድንጋጌ እንደተጠበቀ ሆኖ በሥራ ላይ ያሉና ወደፊት የሚቋቋሙ አስፈጻሚ አካላት አደረጃጀትን በሚመለከት በመስተዳድር ምክር ቤት በሚወጣው ደንብ መሠረት ይወሰናል።

ክፍል ሦስት

ስለ መስተዳድር ምክር ቤት፣ ርዕሰ-መስተዳድሩ እና ምክትል ርዕሰ-መስተዳድሩ

አንቀጽ 5

መስተዳድር ምክር ቤት

1. የክልል መስተዳድር ምክር ቤት የሚከተሉት አካላት ይኖሩታል፡-

(ሀ) ርዕሰ-መስተዳድር፤

(ለ) ምክትል ርዕሰ-መስተዳድር፤

(ሐ) በዚህ አዋጅ አንቀጽ 3 ንዑስ አንቀጽ 2 ሥር የተመለከቱ አስፈጻሚ አካላት የሆኑ ቢሮ/ኃላፊዎች እና

(መ) በዚህ አዋጅ አንቀጽ 3 ንዑስ አንቀጽ 2 ሥር ከተመለከቱት ውጭ ርዕሰ-መስተዳድሩ የመስተዳድር ምክር ቤት አባላት እንዲሆኑ በተለይ የሚመርጣቸው የሌሎች ቢሮዎች ኃላፊዎችና ባለሥልጣናት።

2. በዚህ አዋጅ አንቀጽ 3 ንዑስ አንቀጽ 2 ሥር የተመለከተው ማንኛውም አስፈጻሚ አካል በመስተዳድር ምክር ቤቱ ስብሰባ ላይ የመገኘት ግዴታ አለበት። ሊገኝ በማይችልበት ጊዜ ምክትሉ ወይም ከአንድ በላይ ምክትሎች ካሉት በግልጽ ተለይቶ ውክልና የተሰጠው ምክትል ኃላፊ ወይም ሌላ ህጋዊ ተወካይ በምክር ቤቱ ስብሰባ ላይ በምትክ አባልነት ይሳተፋል።

አንቀጽ 6

የክልል መስተዳደር ምክር ቤት ሥልጣንና ተግባር

ሥልጣንና ተግባሩ የክልሉ ሕገ-መንግስት አንቀጽ 59 እና በሌሎች ሕጎች የተመለከቱት ይሆናል።

አንቀጽ 7

የክልሉ ርዕሰ-መስተዳድር ሥልጣንና ተግባር

የቤኒሻንጉል ጉሙዝ ክልላዊ መንግስት ርዕሰ-መስተዳድር ሥልጣንና ተግባር በሕገ-መንግስቱ አንቀጽ 61 እና በሌሎች ሕጎች ተለይተው የተመለከቱት ይሆናል።

አንቀጽ 8

የክልሉ ምክትል ርዕሰ-መስተዳድር ሥልጣንና ተግባር

የቤኒሻንጉል ጉሙዝ ክልላዊ መንግስት ምክትል ርዕሰ-መስተዳድር ሥልጣንና ተግባር በሕገ-መንግስቱ አንቀጽ 62 እና በሌሎች ሕጎች ተለይተው የተመለከቱት ይሆናል።

አንቀጽ 9

የመስተዳድር ምክር ቤት አሰራር

1. የመስተዳድር ምክር ቤት ፡-

(ሀ) የራሱ የውስጥ ደንብ ይኖረዋል፤

(ለ) በውስጥ ደንቡ በሚወሰነው መሠረት መደበኛና አስቸኳይ ስብሰባዎች ያደርጋል፤

(ሐ) ምልአተ-ጉባኤ የሚሟላው ከአባላቱ ከግማሽ በላይ ሲገኙ ይሆናል፤

(መ) የሚያስተላልፈው ውሳኔ በተባበረ ድምጽ ይሆናል፤ በተባበረ ድምጽ መወሰን ካልተቻለ በድምጽ ብልጫ ይወሰናል።

2. ርዕሰ-መስተዳድሩ፡-

(ሀ) የመስተዳድር ምክር ቤት አባላት አጀንዳ የማስያዝ መብታቸው እንደተጠበቀ ሆኖ፣ ለምክርቤቱ በአጀንዳ የሚቀርቡ ጉዳዮችን ይወስናል፤

(ለ) የመስተዳድር ምክርቤቱን ስብሰባ ይመራል፤

(ሐ) ለመስተዳድር ምክርቤቱ በአጀንዳ የቀረበ ጉዳይ በርዕሰ-መስተዳድር ጽህፈት ቤት መታየት የሚያስፈልገው ሆኖ ካገኘው አጀንዳውን ለሌላ ጊዜ ሊያስተላልፍ ይችላል።

አንቀጽ 10

የርዕሰ-መስተዳድር ጽህፈት ቤት

1. የርዕሰ-መስተዳድር ጽህፈት ቤት የክልሉ ሕገ-መንግሥት አንቀጽ 63 መሠረት የርዕሰ-መስተዳድር እና የመስተዳድር ምክር ቤት ጽህፈት ቤት ሆኖ ያገለግላል፤

2. በዚህ አንቀጽ ንዑስ አንቀጽ 1 ላይ የተጠቀሰው እንደተጠበቀ ሆኖ ርዕሰ-መስተዳድሩ ሥልጣንና ተግባሩን ለማከናወን የሚረዱ ልዩ ልዩ ጽህፈት ቤቶችን ሊያቋቁም ይችላል። ዝርዝሩ በደንብ ይወሰናል።

ክፍል አራት

የአስፈጻሚ አካላት መሥሪያ ቤቶች ሥልጣንና ተግባር

አንቀጽ 11

የወል ሥልጣንና ተግባር

1. በዚህ አዋጅ አንቀጽ 5 መሠረት የመስተዳድር ምክር ቤት አባል የሆነ እያንዳንዱ የአስፈጻሚ አካል መሥሪያ ቤት በሥራው መስክ፡-

(ሀ) ሕግና ፖሊሲዎች ያመነጫል፤ ዕቅድና በጀት ያዘጋጃል፤ ሲፈቀድም በሥራ ላይ ያውላል፤

(ለ) ጥናትና ምርምር ያካሂዳል፤ የአቅም ግንባታ ኘሮግራሞችን ተግባራዊ ያደርጋል፤ መረጃዎችን ያሰባስባል፤ ያደራጃል፤ እንደአስፈላጊነቱ ያስራጫል፤

(ሐ) የፌዴራልና የክልሉ ሕጎች በስራ ላይ መዋላቸውን ያረጋግጣል፤

(መ) በሕግ መሰረት ውሎችና ስምምነቶች ያደርጋል፤ ሠራተኛ ይቀጥራል፤ ያስተዳድራል፤ ያሰናብታል፤

(ሠ) የኤች አይ ቪ ኤድስ ተጠቂዎችና የአካል ጉዳተኞች እኩል ተጠቃሚ እና ሙሉ ተሳታፊ የሚሆኑበትን ያመቻቻል፤

(ረ) በሚያዘጋጃቸው ፖሊሲዎች፣ ሕጎች፣ የልማት ፕሮግራሞችና ፕሮጀክቶች የሌቶችንና የወጣቶችን ጉዳይ፣ የሕጻናት ጥቅምና ደህንነትን ያስጠብቃል፤ የአካባቢ ጥበቃን፣ የአደጋ ስጋት ስራ አመራርን፣ የሠብዓዊ መብት የድርጊት መርሃ ግብር መካተታቸውን ያረጋግጣል፤ ተግባራዊ ያደርጋል፤

(ሰ) ክልላዊ የለውጥና የመልካም አስተዳደር ስራዎችን ይፈጽማል፤ ያስፈጽማል፤ ወጤታማነታቸውን ያረጋግጣል።

2. በየአስተዳደር እርከን የሚገኙትን የአስፈጻሚ አካላት መሥሪያቤቶችን እና በማቋቋሚያ ሕጎቻቸው ተጠሪ የሆኑ የአስፈጻሚ አካላት መስሪያቤቶችን አፈጻጸም በበላይት ይመራል፤ ያስተባብራል፤ አደረጃጀታቸው፣ የሥራ ፕሮግራሞቻቸውን እና በጀታቸውን መርምሮ ለሚመለከተው የመንግስት አካል እንዲያቀርቡ ያደርጋል፤

3. ተጠሪው የሆኑ የክልሉ መንግስት የልማት ድርጅቶችን አግባብ ባለው ሕግ መሠረት ይከታተላል፤ ይደግፋል፤ የልማቱ አጋዥ ሆነው መስራታቸውን ያረጋግጣል፤

4. በዚህ አዋጅና በሌሎች ሕጎች የተሰጡትን ሥልጣንና ተግባራት በሥራ ላይ ያውላል፤

5. ስለሥራው አፈጻጸም በየወቅቱ ለርዕሰ-መስተዳድሩ እና ለመስተዳድር ምክር ቤት ሪፖርት ያቀርባል።□

አንቀጽ 12

የወል ተጠያቂነት

1. በዚህ አዋጅ የተዘረዘሩት የመስተዳድር ምክር ቤት (ካቢኔ) አባላት በክልል መስተዳድር ምክር ቤት (ካቢኔ) ለሚያሳልፉት ውሳኔ የጋራ ኃላፊነትና ተጠያቂነት አለባቸው፤
2. በዚህ አንቀጽ ንዑስ አንቀጽ 1 የሠፈረው ድንጋጌ እንደተጠበቀ ሆኖ እያንዳንዱ መስሪያ ቤት የተቋቋመበትን ዓላማ መሠረት በማድረግ በዚህ አዋጅ ተለይተው የተሰጡትን ተግባርና ኃላፊነት የመወጣት ግዴታ አለበት።

ክፍል አምስት

የተቋማት ተግባርና ኃላፊነት

አንቀጽ 13

የባህልና ቱሪዝም ቢሮ

ቢሮው የሚከተሉት ሥልጣንና ተግባራት ይኖሩታል፡-

1. የአገርቱን የቱሪዝም ልማት ፖሊሲ መሠረት በማድረግ በክልሉ ውስጥ የቱሪዝም አገልግሎቶች እንዲስፋፉ ያደርጋል፤
2. በክልሉ የቱሪዝም አገልግሎት ሰጭ ተቋማት የሚስፋፋቸውን ሁኔታ ይፈጥራል፤ በግል ባለሀብቶች ለሚቋቋሙ የቱሪዝም አገልግሎት ሰጪ ተቋሞች የብቃት ማረጋገጫ ይሰጣል፤ ተቋማቱ የተወሰነላቸውን ደረጃ መጠበቃቸውን ይከታተላል ይቆጣጠራል፤ የምክር አገልግሎቶችን ይሰጣል፤
3. አግባብ ካላቸው የክልሉ መስተዳድር አካላት ጋር በመተባበር የክልሉን የቱሪስት መስህቦችን ይመዘግባል፤ እንዲደራጁ፤ እንዲስፋፉ፤ እንዲለሙና እንዲጠበቁ ያደርጋል፤
4. ስለ ክልሉ የቱሪዝም መስህቦችና የቱሪዝም ልማት መረጃዎችን ይሰበስባል፤ ያቀናጃል፤ ያሠራጫል፤
5. ቱሪዝም ነክ በሆኑ ጉዳዮች አግባብ ያላቸው የክልል መስተዳድሩን አካላት ያስተባብራል፤
6. በክልሉ የሚገኙ ቅርሶችን በሚመለከት የፖሊሲ ሀሳቦችን ያመነጫል፤ ነገሮቻቸውን ይቀርባል ይተገበራል ይከታተላል፤ ቅርሶች እንዲጠበቁና እንዲለሙ ያደርጋል፤
7. የክልሉን ነባር ብሔረሰቦች ባህልና ታርክ በተመለከተ ጥናትና ምርምር ሥራዎችን ያከናውናል፤ ያስተዋወቃል፤ የሚዳብሩበትን ሁኔታ ያመቻቻል፤
8. በክልሉ የባህል፣ የኪነ-ጥበብና የፈጠራ ችሎታ እንዲዳብርና እንዲስፋፉ ያደርጋል፤
9. በክልሉ የሚገኙ ታሪካዊና ተፈጥሮአዊ ቅርሶች እንዲተዋወቁ፣ እንዲጠበቁ፣ እንዲታደሱና ጥቅም ላይ እንዲውሉ ያደርጋል፤

10. ጎጂ ልማዳዊ ድርጊቶች ተለይተው እንዲታወቁ ጥናቶችን ያካሂዳል፤ የሚወገዱበትን መንገድ ያመቻቻል፤
11. በክልሉ የፎቶግራፍና የስዕል ኤግዚቢሽኖች በማዘጋጀት የክልሉን ተፈጥሮአዊና ባህላዊን ቅርሶች እንዲታወቁ ያደርጋል፤
12. በዘርፉ የሚወጡ የመንግሥት ፖሊሲዎች፣ ስትራቴጂዎችና ሕጎች በሥራ ላይ መዋላቸውን ይከታተላል፤ ይቆጣጠራል፤
13. በክልሉ ሙዚየሞችና የህዝብ ቤተ-መጽሐፍቶች እንዲደራጁና እንዲስፋፉ ያደርጋል፤
14. የቱሪዝም ክፍለ ኢኮኖሚ ሥራዎች በፌዴራሉና በክልሉ መንግሥት ፖሊሲዎች መሠረት መመራቱን ይቆጣጠራል፤
15. የቱሪዝም መስህቦችና ከቱሪዝም ጋር የተያያዙ ሥራ ውጤቶች እንዲታወቁ ኤግዚቢሽን ያዘጋጃል፤ በሌሎች ክልሎች በሚዘጋጁ ኤግዚቢሽኖች ላይም ይሳተፋል፤
16. የቱሪዝምን ልማት የሚመለከቱ ጥናቶችን ያካሂዳል፤ መረጃዎችን ይሰበስባል፤ ያጠናክራል፤ ለሚመለከተው ክፍል ያስተላልፋል፤
17. የቱሪዝም ልማት ሥራ ለማካሄድ ለሚፈለጉ የአገር ውስጥ ባለ ሀብቶች የምክር አገልግሎትና የቴክኒክ ድጋፍ ይሰጣል፤ ሥራቸውን ይቆጣጠራል፤ ያበረታታል፤
18. የቱሪስት አገልግሎቶች ደረጃቸውን የጠበቁ መሆኑን ይቆጣጠራል፤ ደረጃቸው እንዲሻሻል የምክር አገልግሎት ይሰጣል፤
19. የቱሪስት መስህብነታቸው ለቱሪዝም ልማት ብቻ መዋል የሚገባቸውን ለመንግሥት ያቀርባል፤ ሲፈቀድም በሥራ ላይ ያውላል፤ የልማት ሁኔታቸውንም ይቆጣጠራል፤ ይመራል፤ ያስተዳድራል፤
20. የቱሪስት መዳረሻ በሆኑ ሥፍራዎች የሚኖረው ኅብረተሰብ ከቱሪዝም ልማት ተጠቃሚ የሚሆንበትን ስልት ይቀይሳል፤ ሲፈቀድም ከሚመለከታቸው ጋር በመተባበር በሥራ ላይ ያውላል፤
21. በቱሪዝም ዋና ዋና መስህቦች አካባቢ የመሠረተ ልማት እንዲስፋፋ ጥናት ያደርጋል፤ ለሚመለከተው ክፍል ያስተላልፋል፤ ውሳኔ ሲያገኝ በሥራ ላይ እንዲውል ያደርጋል፤
22. የክልሉ የቱሪዝም ሀብቶች እንዲጠበቁና እንዲታወቁ የተለያዩ መንገዶችን በመጠቀም የማስተዋወቅ ሥራ ያከናውናል፤ የአገር ውስጥ የቱሪዝም እንቅስቃሴ እንዲያበረታታ ያደርጋል፤ ድጋፍ ይሰጣል፤

23. የክልሉ የተለየ የቱሪዝም አቅም የሆነውን የኤኮ-ቱሪዝም መዳረሻ ልማት ላይ ያተኮረ ሥራ ይሰራል፤ ከሚመለከታቸው አካላት ጋር በመሆንም መስህቦቹ እንዲጠበቁ የግንዛቤ ማሻሻያ ሥራዎች ያከናውናል፤
24. የሆቴሎችና የቱሪዝም ሥራ ማሰልጠኛ ተቋሞች በክልሉ የሚስፋፋቦትን ስልት ይቀይራል ሥራቸውን ይቆጣጠራል፤ ይመራል፤
25. የመታሰቢያና የስጦታ ዕቃዎች ምርትና አቅርቦት ሊሻሻል ስለሚችልበት ሁኔታ ከሚመለከታቸው አካላት ጋር በመሆን ይሰራል፤ የምክርና የቴክኒክ ዕገዛ ይሰራል፤
26. የክልሉን ብዙሃ ህይወት ሀብት ተፈጥሮአዊና ሰውሰራሽ ቅርሶች፣ ፖርኮችና መጠለያዎች ጥበቃ፣ ቁጥጥርና ክትትል የሚመለከቱ ጥናቶች ያካሂዳል፤ ተከልለው እንዲጠበቁ እና ተገቢ የአጠቃቀም ሥረዓት እንዲኖራቸው ሥልቶችን ይቀይራል፤ ሕጎችንና ደንቦችን ያዘጋጃል፤ ሲፀድቁም በሚመለከታቸው አካላት በሥራ ላይ እንዲውሉ ያደርጋል፤ አፈፃፀማቸውን ይከታተላል፤ ቆጠራ ስራ ስራ፤
27. የዱር እንስሳት ልማት፣ ጥበቃና አጠቃቀም ደንቦችን ያዘጋጃል፤ ሲፀድቁም ተግባራዊ ያደርጋል፤ ሕገ ወጥ የዱር እንስሳት አደን ይቆጣጠራል፤ እርምጃ ይወስዳል፤ እንዲወሰድም ያደርጋል፤ ስለዱር እንስሳት ከሚመለከታቸው አካላት ጋር ተቀናጅቶ ይሰራል፤
28. የንብረት ባለቤት ይሆናል፤ በስሙ ወል ይዋዋላል፤ ይከሰሳል ይከሰሳል፤
29. የክልሉን የስፖርት ኮሚሽን ስራዎችን ይከታተላል፤ ያስተባብራል፤
30. ዓላማውን ለማስፈጸም የሚረዱ ሌሎች ተግባራትን ያከናውናል።

አንቀጽ 14

የግብርናና ተፈጥሮ ሀብት ቢሮ

ቢሮው የሚከተሉት ሥልጣንና ተግባራት ይኖራታል፡-

1. የአገሪቱን የገጠር ልማት ፖሊሲዎች ስትራቴጂዎችና ስልቶች በክልሉ ውስጥ ያስፈጽማል፤ ይህንኑ መሠረት አድርጎ ከክልሉ ተጨባጭ ሁኔታዎች ጋር የተገናዘቡ የፖሊሲ ሃሳቦችን ያመነጫል ሲፈቀድቅም በሥራ ላይ እንዲውል ያደርጋል፤
2. ከአስገዳጅ ወይም ሕግ ከወጣላቸው የግብርና ምርቶች የግብይት ሥርዓት ውጭ ለሆኑት ግብይቶች የህግ ማዕቀፎችን ያዘጋጃል፤ ሲፀድቁም ተግባራዊ ያደርጋል፤
3. የግብርና ምርትና ምርታማነትን ለማሳደግ ከምርምርና ከማሰልጠኛ ማዕከላት ጋር ተቀናጅቶና ተሳስሮ ይሰራል፤ ድጋፍም ይሰጣል፤
4. የግብርና ኢንቨስትመንት እንዲስፋፋ ያበረታታል፤ በግብርና ኢንቨስትመንት ዘርፍ ለተሰማሩ ባለሀብቶች ሙያዊ እገዛና ክትትል ያደርጋል፤

5. መደበኛተዛማጅ የእንስሳት በሽታዎችንና ፀረ-ሰብል ተባዮች በወረርሽን ሲከሰቱ አስቸኳይ የመከላከል ዕቅድ በማውጣት በክልሉ የሚገኙ መንግስታዊና መንግስታዊ ያልሆኑ ተቋሞችን እንዲሁም የኅብረተሰቡን አቅም በማስተባበር በባህላዊና ዘመናዊ መንገድ አደጋውን ይከላከላል፤
6. አዳዲስ ቴክኖሎጂዎችና አሰራሮችን ለተጠቃሚው ህዝብ ለማስረጽ የኤክስፔንሽን አገልግሎት በሁሉም የክልሉ አካባቢዎች እንዲሰጥ ያደርጋል፤ ምርታማነት እንዲያድግ ምቹ ሁኔታን ይፈጥራል፤
7. አግባብ ካላቸው አካላት ጋር በመተባበር ለግብርናና ገጠር ልማት መፋጠን አስፈላጊ የሆኑ የእርሻ መሣርያዎች፣ ፀረ-ተባይ ኬሚካሎች፣ የእንስሳት መድኃኒት፣ የብድር አገልግሎት እና ሌሎች የግብርና ምርት ማሳደጊያ ግብዓቶች አገልግሎት እንዲዳረስ ጥረት ያደርጋል፤
8. ጉዳዩ ከሚመለከታቸው አካላት ጋር በመተባበር የተፈጥሮ ሀብት መመናመን በአካባቢ ላይ የሚያስከትለውን ጉዳት ለመቆጣጠር የአፈርና የውሃ ጥበቃ ሥራ ስልትን እየቀየሰ ተግባራዊ እንዲሆን ያደርጋል፤
9. ቢሮው በሥሩ ለሚገኙ የግብርና ቴክኒክና ሙያ ማሰልጠኛ ማዕከላት፣ ዕዕዋት ክሊኒክ፣ የመከላከያዎችንና የገጠር ቴክኖሎጂ ኤጀንሲን፣ አፈር ምርምርና እንስሳት ላብራቶሪዎችንና ማዕከላትን ለግብርናው ዘርፍ አገልግሎት ያደራጃል፤ ያስተባብራል፤ ይቆጣጠራል፤
10. የክልሉ የተፈጥሮ ሀብት በአግባቡ እንዲጠበቅ የተዘረጋ የአሰራር ሥርዓት ተግባራዊ እንዲሆን ስልት ቀይሶ ይሰራል፤
11. የነባር ብሔረሰብ ግብርና ዘይቤ በማጥናት የተፈጥሮ ሀብቱን አጠባበቅና ምርታማነትን ባገናዘበ መልኩ የግብርና ዘይቤ ስልት በመቀየስ ብሔረሰቦች ከዘመናዊው የግብርና ቴክኖሎጂ ጋር እንዲተዋወቁ የልማት ተጠቃሚ እንዲሆኑ ያደርጋል፤
12. አነስተኛ የመስኖ ልማቶች እንዲስፋፉ ያደርጋል፤
13. የተፈጥሮና ሰው ሠራሽ ደን ልማት፣ ጥበቃና አጠቃቀም ሥርዓት ይዘረጋል፤ ያለማል እንዲለማ ያደርጋል፤ ከማናቸውም ጉዳት እንዲጠበቅ ያደርጋል የምርት ሰጪ ደኖች አጠቃቀም ይወስናል፤ የምክርና የሥልጠና አገልግሎት ይሰጣል፤
14. በረሃማነትን ለመከላከልና የተጎሳቆሉ ወይም የተራቆቱ አካባቢዎች ሥርዓተ-ምህጻር መልሶ ማቋቋም የሚያስችሉ ጥናቶችን ያካሂዳል፤ የማስፈጸሚያ ስልቶችን ይቀይሳል፤ አግባብ ባላቸው አካላት መተግበሩን ይከተላል፤
15. ለደን ልማት፣ ለደን ውጤቶች አጠቃቀምና ዝውውር ፈቃድ ይሰጣል፤ ይቆጣጠራል፤ በሕግ አግባብ እርምጃ ይወስዳል፤ ያስወስዳል፤

16. ጥብቅ፣የተፈጥሮና ሰው ሠራሽ ደኖች የሚሰጡትን የሥነ-ምህዳር አገልግሎት በገንዘብ እንዲተመን በማድረግ ተጠቃሚነትን ለማረጋገጥ ከሚመለከተው ጋር በመቀናጀት የደን ካርቦን ሽያጭ ኢንቨስትመንት እቅድ ያዘጋጃል፤ ተግባራዊ እንዲሆን ይሠራል፤ በክልሉ አካባቢን፣የመሬት አጠቃቀምና አስተዳደርን በሚመለከቱት ጉዳዮች አግባብነት ላላቸው አካላት ምክርናየቴክኒክ ድጋፍ ይሰጣል፤
17. የደን ምርምር እና ልማት ለማስፋፋት የሚያስችሉ የምርምር፣ የግብዓት ማባዣ፣ የደን ዕዕዎት ዘር ጥራት ቁጥጥር ማዕከላት እና ላቦራቶሪዎችን ያቋቁማል፤ ያስተዳድራል፤
18. የደን ዕዕዎት ልማት እና ጥምር እርሻ እንዲለመድና እንዲስፋፋ ይሰራል፤ ያስተባብራል፤ ተስማሚ የሆኑ የደን ዛፍ ችግኞች እንዲዘጋጁ የቴክኒክ አገልግሎት እንዲዳረስ ጥረት ያደርጋል፤
19. የደን እጽዋት ልማት ብዝሀ ህይወት ዝውውርን ይቆጣጠራል፤ የኪራንቲን ቁጥጥር ሥርዓት ይዘረጋል፤
20. በደን ዘርፍ የሚሰሩ ማህበራት እና ክበባት እንዲቋቋሙና እንዲስፋፋ፣ የአሠራር ሥርዓት እንዲዘረጋ ያደርጋል፤
21. የክልሉ የብዝሀ-ህይወት ሀብቶች ለአብነት በእጣን እና የዱር ሙጫ፣ እንዲሁም በሌሎች የዕዕዎት የዱር እንስሳት ውጤቶች ልማት ርዕሊቲ ክፍያን ይወስናል፤
22. በመመናመን እና በመጥፋት ደረጃ የደረሱ የክልሉ ነባር አዝርዕት እና ሆራቲካልቸሪ ዝርያዎችና ተያያዥ የማህበረሰብ ዕውቀት እንዳይበረዝ የመጠበቅ፣የማልማትና በዘላቂነት ጥቅም ላይ እንዲወልድ ይሰራል፤ያስተባብራል፤
23. በመመናመን ላይ የሚገኙትን የዕዕዎትን እና የዱር፣ለማዳ የዉሃ ዉስጥ እንስሳትን እናደቁቅ አካላትን በመለየት የሚለሙበትን ሁኔታ ያመቻቻል፤
24. አደገኛና መጤ ወራር አረሞች አረሞች፣ በሽታዎችና ተባዮች ወደ ክልሉ እንዳይገቡ ተገቢዉን የመከላከያ ስልት ይነድፋል፤ተግባራዊ ያደርጋል፤በክልሉ ዉስጥ የሚገኙትንም እንዲወገዱ ጥረት ያደርጋል፤ከሚመለከታቸው ጋር በቅንጅት ይሰራል፤ያስተባብራል፤
25. የክልሉን የብዙሃ ህይወት ሀብት ልማት ጥበቃና አጠቃቀም ተግባራዊ እንዲሆን ከሚመለከተው ጋር የአሰራር ሥርዓትን ይዘረጋል፤ እንዲተገበር ያደርጋል፤ ይከታተላል፤
26. በክልሉ የእንስሳት ሀብት ልማት እንዲስፋፋ ከሚመለከተው አካል ጋር የአሰራር ሥርዓትን ይዘረጋል፤እንዲተገበር ያደርጋል፤ ይከታተላል፤
27. የክልሉ አርዕ አደሮችን የምግብ ዋስትና የሚረጋገጥበትን መንገድ በመደገፍ ተግባራዊ ያደርጋል፤

28. የአርሶ አደሩ ምርቶችን ሳይባክኑ ገበያ የሚገኝበትን ሁኔታ ያመቻቻል፤ የገበያ ትስስር ሊፈጥር የሚችሉበትን ስልት ከሚመለከታቸው አካላት ጋር በመንደፍ ተግባራዊ እንዲሆኑ ያደርጋል፤
29. ለአርሶ-አደሩና ለግል ባለሀብቱ የሚሰጥ የዘርፉ የኤክስቴንሽን አገልግሎት ቀልጣፋና ጥራት ያለው፤ ተደራሽና ውጤታማ እንዲሆን ሥርዓት ይዘረጋል፤ ተግባራዊ ያደርጋል ፤
30. በምርታማነታቸውና በሽታን በመቋቋም የታወቁ የሀገረሰብና የውጭ ዝርያ ያላቸው እንስሳትን ይለያል፤ ራንች በማቋቋም የዝርያ ማሻሻያ ሥራ ይሠራል፤ ያስፋፋል ፤
31. የእንስሳትና እንስሳት ተዋጽኦ ምርቶች ምርታማነትና ጥራት ደረጃ እንዲሻሻል ይሠራል፤ ቅድመና ድህረ- ምርት ቴክኖሎጂዎችን ያስተዋውቃል፤ ያስፋፋል ፤
32. የእንስሳትና ዓሳ ምርትና ምርታማነት ማሳደጊያና ማሻሻያ ግብዓቶች አቅርቦትን ያመቻቻል፤ እንዲመረቱ ያደርጋል፤ በዘርፉ የሚሠማሩ አካላት አቅም ይገነባል፤ የብቃት ማረጋገጫ ይሰጣል፤ ይሠርዛል ፤
33. የእንስሳት ክትባትና መድኃኒት አቅርቦት፤ የህክምና መስጫ መሳሪያዎች አያያዝ ዝውውር ሥርዓት ይዘረጋል፤ የብቃት ማረጋገጫ ይሰጣል፤ ይቆጣጠራል፤ በህግ መሠረትም እርምጃ ይወስዳል ፤
34. የእንስሳት ኳራንቲን አገልግሎት ይሰጣል፤ ከአጎራባች ክልሎችና ከፌደራል መንግሥት አካላት ጋር በቅንጅትና ትብብር ይሰራል፤
35. በእንስሳትና ዓሳ ሀብት ኢንቨስትመንት ለሚሰማሩ ባለሀብቶችና አርሶ አደሮች የቴክኖሎጂ አቅርቦትና የኤክስቴንሽን አገልግሎት ድጋፍ ይሰጣል፤ የግብይት ትሥሥር ሥርዓት ይዘረጋል፤ ጥራቱንና ደረጃውን የጠበቀ የእንስሳት ምርት እንዲያመርቱ ይደግፋል፤ ይከታተላል ይቆጣጠራል፤ የሙያ ብቃት ማረጋገጫ ይሰጣል፤
36. መከላከልን መሰረት ያደረገ የእንስሳት ጤና አገልግሎት ይሰጣል፤ የእንስሳት በሽታዎች ምርመራ፤ አሰሳ፤ ጥናትና ቁጥጥር ሥራዎችን ያካሂዳል፤ አስፈላጊ ሆኖ ከተገኘ የእንስሳት እንቅስቃሴን ይገድባል፤ ክልል አቀፍ የእንስሳ የበሽታ ቁጥጥር ስትራቴጂ ይነድፋል፤ ዝርዝር የአፈጻጸም መመሪያ ያዘጋጃል ፤
37. ለተጠቃሚው ሀብረተሰብ ከበሽታ ነፃ የሆነና ጥራቱ የተጠበቀ ስጋ እንዲቀርብ በቁራዎች የስጋ ምርመራ እንዲካሄድ ድጋፍና ክትትል ያደርጋል፤ ከሚመለከታቸው አካላት ጋር በመተባበር ደረጃቸውን የጠበቁ ቁራዎች በየከተሞች እንዲገነቡ ድጋፍ ያደርጋል፤
38. የእንስሳትን ምርትና ምርታማነት የሚያሳድጉ የጥናትና ምርምር ተቋማትን ያቋቁማል፤ ያደራጃል፤ ይመራል፡፡

- 39. በቢሮው ሥር ላሉ አስፈጻሚ አካላትና የልማት ተቋማትን በበላይነት ይመራል፤ ያስተባብራል፤ በተዋረድ ለዘንና ለወረዳ ግብርና መስሪያ ቤቶች ሙያዊ ድጋፍና እገዛ ይሰጣል፤
- 40. የግብርና ልማትን ለማስፋፋት የሚረዱ ሌሎች ተግባራትን ያከናውናል፤
- 41. የንብረት ባለቤት ይሆናል፤ በስሙ ወል ይዋዋላል፤ ይከሳል ይከሰሳል፤
- 42. ዓላማውን ለማስፈጸም የሚችሉ ሌሎች ተዛማጅ ተግባራትን ያከናውናል።

አንቀጽ 15

የንግድና ኢንዱስትሪ ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. ንግድ፣ ኢንዱስትሪና ኢንቨስትመንት እንዲስፋፋ የተመቻቹ ሁኔታዎች እንዲፈጠሩ ያደርጋል፤
- 2. በክልሉ ውስጥ ንግድን ለማስፋፋትና ለማጠናከር ቀልጣፋ የግብይት ሥርዓትና ተገቢ የንግድ አሠራር እንዲሰፍን ያደርጋል፤
- 3. አግባብ ባለው ሕግ መሠረት የንግድ ምዝገባና ፈቃድ አገልግሎት ይሰጣል፤ ይቆጣጠራል፤ ይሰርዛል፤ የንግድ መዝገብ ያደራጃል፤
- 4. ተገቢ ያልሆነ የንግድ አሰራርን ለመከላከል የሚያስችል የተሟላ ሥርዓት ይዘረጋል፤ የንግድ ሕጎች መከበራቸውን ያረጋግጣል፤ አፈፃፀማቸውን ይከታተላል፤
- 5. በሕግ መሰረት ለሽማግሌ ጥበቃ ያደርጋል፤ የንግድ እቃዎችንና አገልግሎቶችን ሥርጭት ይቆጣጠራል፤
- 6. አግባብ ባለው አካል የዋጋ ቁጥጥር የተደረገባቸውን መሠረታዊ የንግድ ዕቃዎችና አገልግሎቶች መተግበራቸውን ይቆጣጠራል፤
- 7. አስገዳጅ የኢትዮጵያ ደረጃ ያላቸው የንግድ ዕቃዎችና አገልግሎቶች የደረጃውን መስፈርት ማሟላታቸውን ይቆጣጠራል፤ ከተዘጋጀላቸው ደረጃ በታች ሆነው በተገኙት ላይ እርምጃ ይወስዳል፤
- 8. የአገሪቱን ሕጋዊ ሥነ-ልቦና ሥርዓት በአግባቡ መተግበሩን ይቆጣጠራል፤
- 9. የንግድና የዘርፍ የሙያ ማህበራት እንዲቋቋሙ ያበረታታል፤ የተቋቋሙትንም እንዲጠናከሩ ያደርጋል፤
- 10. የግብይት ሥርዓትን በበላይነት ይመራል፤ የገበያ መሠረተ ልማት ያስፋፋል፤ የምርት ጥራት ቁጥጥር ያደርጋል፤ የብቃት ማረጋገጫ ይሰጣል፤ ይከታተላል፤ በሕግ አግባብ እርምጃ ይወስዳል፤
- 11. በክልሉ የንግድ ትሪኢትና ባዛር ወይም ኤግዚብሽን ለማካሄድ ፈቃድ እና ድጋፍ ይሰጣል፤

12. በክልሉ የጠረፍ ንግድ ዙሪያ ተገቢውን ፈቃድ ይሰጣል፤ ያድሳል ይሰርዛል፤ ተገቢውን ቁጥጥርና ክትትል ያደርጋል፤
13. ለኢንቨስትመንቶችና በአምራች ኢንዱስትሪ ዘርፍ ለሚሰማሩ ባለሀብቶች ምቹ ሁኔታዎችን ይፈጥራል፤ ድጋፍ ይሰጣል፤ ሁሉንም አገልግሎቶች በአንድ ማዕከል የሚያገኙበትን ሁኔታ ያመቻቻል፤
14. ከባለድርሻ አካላት ጋር በመተባበር የኢንዱስትሪ መንደሮች የሚለሙበትን ሁኔታ ያመቻቻል፤ መሰረተ ልማት እንዲሟላላቸው ያደርጋል፤
15. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤
16. ዓላማውን ለማስፈጸም የሚችሉ ሌሎች ተዛማጅ ተግባራትን ያከናውናል።

አንቀጽ 16

የመንገድና ትራንስፖርት ቢሮ

ቢሮው የሚከተሉት ሥልጣንና ተግባራት ይኖሩታል፡-

1. የገጠር መንገዶችን የሚመለከቱ አገር አቀፍ ፖሊሲዎችንና ህጎችን በክልሉ ውስጥ ይፈጽማል፤ ያስፈጽማል፤
2. በክልሉ ውስጥ የገጠር መንገዶች የአዋጭነት ጥናቶችን ያካሂዳል፤ እንዲካሄዱ ያደርጋል፤ ኢኮኖሚያዊ አዋጭነታቸውን ግምት ውስጥ በማስገባት የገጠር መንገዶችን በተቀናጀ ሁኔታ ያለማል፤ ያሻሽላል፤ እንዲሁም የግንባታም ሆነ የጥገና ስራዎቻቸው ወጪ ቆጣቢና የጥራት ደረጃቸውን የጠበቁ መሆናቸውን ይከታተላል፤ የመንገድና የድልድይ ስራዎች በተገባላቸው ወል መሠረት የተከናወኑ መሆናቸውን ለማረጋገጥ የሚያስችል ቁጥጥር ያካሂዳል፤
3. በክልሉ ውስጥ የመንገድ አውታር የሚያድግባቸውንና የሚሻሻልባቸውን የአጭር፣ የመካከለኛና የረጅም ጊዜ ዕቅዶችና ፕሮግራሞች እያዘጋጀ ለክልሉ መስተዳድር ምክር ቤት ያቀርባል፤ ሲፀድቁለትም ተግባራዊ እንዲሆኑ ያደርጋል፤
4. በክልሉ ውስጥ የሚካሄደው የገጠር መንገዶች ግንባታ ወጥነትና ፍትሐዊ ስርጭት እንዲኖረው ያደርጋል፤
5. የኢትዮጵያ መንገዶች ባለስልጣን የሚያወጣቸውን አገር አቀፍ የዲዛይን ደረጃዎች በመከተል ለክልሉ ገጠር መንገዶች የሚያስፈልጉትን ዲዛይኖች በራሱ ወይም በሌሎች ብቁ አማካሪዎች አማካኝነት ያዘጋጃል ወይም እንዲዘጋጁ ያደርጋል፤
6. የግንባታና የአማካሪነት አገልግሎት ወሎችን በራሱ ሆይ ወይም በሌሎች አማካሪዎች አማካኝነት ያዘጋጃል ወይም እንዲዘጋጁ ያደርጋል፤ ወሎችን ይሰጣል፤

7. ከኢትዮጵያ መንገዶች ባለስልጣን ጋር በመመካከር የክልሉን ገጠር መንገዶች በሚመለከት የትራፊክ መቆጣጠሪያ ምልክቶችን ወይም መሣሪያዎችን ዲዛይን ያዘጋጃል፤ በአስፈላጊው የገጠር መንገድ ላይ ያኖራል ወይም እንዲተከሉ ያደርጋል፤
8. ለጋራ አገልግሎት እንዲውል በየትኛውም አካል ኃላፊነት የሚገነባውና የሚጠገነው ማናቸውም መንገድ ደረጃውን ጠብቆ ሲያገኘው መንገዱን ተረክቦ ያስተዳድራል፤
9. በህብረተሰቡ አማካኝነት የሚገነቡ የማህበረሰብ መንገዶችን በሚመለከት ሥራዎችን ያስተባብራል፤ ተፈላጊውን የቴክኒክ ድጋፍና የስልጠና አገልግሎት ይሠጣል፤
10. የገጠርም ሆነ የማህበረሰብ መንገዶች አስተማማኝ የመንገድ ጥገና ዕቅድ ተዘጋጅቶላቸው ወይም ብቁ የጥገና ሀይል ኖሯቸው እንዲገነቡ የሚያስችላቸውን መመሪያ ያዘጋጃል፤ በተግባር ላይ እንዲውል ያደርጋል፤
11. የገጠር መንገዶችን ከጉዳትና አግባብ ካልሆነ የመንገድ አጠቃቀም የተነሣ የሚከሰቱ እንቅፋቶችን ያስወግዳል፤ እንዲወገዱ ያደርጋል፤
12. በእያንዳንዱ የመንገድ ግንባታና የጥገና ሥራዎች ላይ ቢያንስ በዓመት አንድ ጊዜ የቴክኒክ ምርመራ ያከናውናል፤
13. በክልሉ መደበኛና መደበኛ ያልሆኑ የትራንስፖርት አገልግሎቶች እንዲስፋፉ ያደርጋል፤
14. የትራንስፖርት አገልግሎቶች አቅርቦት በተቀናጀ መንገድ እንዲፈፀምና የክልሉን የልማት ስትራቴጂዎች በተሟላ ሁኔታ እንዲያገለግል መደረጉን ያረጋግጣል፤
15. የትራንስፖርት አገልግሎቶች አስተማማኝና ደህንነታቸው የተጠበቀ መሆኑን ለማረጋገጥ የሚያስችል የቁጥጥር ሥርዓት እንዲዘረጋና ሥራ ላይ እንዲውል ያደርጋል፤
16. የአገሪቱን የትራንስፖርት ፖሊሲዎች መሰረት በማድረግ በክልሉ በሚገኙ ውሃ አካላት ላይ የትራንስፖርት አገልግሎት እንዲስፋፉ ያበረታታል፤ ፈቃድ ይሰጣል፤ ያድሳል፤ ይሰርዛል፤
17. በክልሉ የትራንስፖርት መሰረተ-ልማት አገልግሎት እንዲስፋፉ፤ እንዲሻሻልና እንዲጠገን ያደርጋል፤
18. በከተማ እና በገጠር የታክሲ አገልግሎት ላይ ለሚሰማሩ ድርጅቶችና ግለሰቦች የአሰራር መመሪያ ያወጣል፤ አፈጻጸሙን ይከታተላል፤
19. በክልሉ ውስጥ ለሚቋቋሙ የተሸከርካሪ ጥገና ጋራገሮች፣ የአሸከርካሪ ማሰልጠኛ ተቋማትና ለተሸከርካሪ አመታዊ የቴክኒክ ምርመራ ተቋማት የሚመሩበት የአፈጻጸም መመሪያ ያወጣል፤ ይከታተላል፤ አፈጻጸሙን ይቆጣጠራል፤
20. ለሚሰጡ የትራንስፖርት አገልግሎት የሚያስከፍሉትን ታሪፍ በጥናት ላይ ተመስርቶ ያወጣል፤ ተግባራዊነቱን ይከታተላል፤ ይቆጣጠራል፤

- 21. የሕዝብና የጭነት ማመላለሻ መናኸሪያዎች እንዲቋቋሙ ያደርጋል፤ የአሰራር ስርዓቱን ይዘረጋል፤
- 22. የመንገድ ትራንስፖርት ሕጎች መከበራቸውን ይከታተላል፤ እርምጃ ይወስዳል፤
- 23. በክልሉ የመንገድ ደህንነት ካውንስል እንዲቋቋም ስልት ይቀይሳል፤
- 24. የተፈጥሮና ሰው ሰራሽ አደጋ ሲከሰት ወይም በሌሎች አስፈላጊ ምክንያቶች የንግድ ማመላለሻ ተሽከርካሪዎችን በአስፈላጊው ቦታና መስመር ደልድሎ ያሰማራል፤ ይከታተላል፤
- 25. ከሌሎች ባለድርሻ አካላት ጋር የመንገድ ትራፊክ አደጋ ለመከላከል በቅንጅት ይሠራል፤
- 26. የንብረት ባለቤት ይሆናል፤ ወል ይዋዋላል፤ በስሙ ይከሰሳል ይከሰሳል፤
- 27. ዓላማውን ለማስፈጸም የሚችሉ ሌሎች ተዛማጅ ተግባራትን ያከናውናል።

አንቀጽ 17

የከተማ ልማትና ኮንስትራክሽን ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. የከተማና የገጠር ትስስር እና የከተሞች የእርስ በርስ ትስስር እንዲጠናከር ስትራቴጂ ይቀይሳል ተግባራዊ ያደርጋል፤
- 2. አግባብ ባለው ሕግ የክልሉን የከተማ መሬት አስተዳደር ሥርዓትን ያስፈጽማል፤ ይከታተላል፤ ይቆጣጠራል፤ የከተማ መሬት አቅርቦትና አስተዳደር ሥርዓት ይዘረጋል፤
- 3. የከተማ ምግብ ዋስትና እና ስራ ፈጠራ ፕሮግራምን በባለቤትነት ያስተባብራል፤ ከሚመለከታቸውም አካላት ጋር በመቀናጀት ይደግፋል፤ አፈጻጸሙንም ይከታተላል፤ ዘላቂነት ካለው የልማት ተግባር ጋርም ያስተሳስራል፤
- 4. የከተሞችን የደረጃ መመዘኛና ደረጃ ይወስናል፤ ዕውቅና እንዲያገኙ ያደርጋል፤
- 5. ከተሞች የአካባቢያቸው የልማት ማዕከል እንዲሆኑ የተቀናጀ ድጋፍ ይሰጣል፤
- 6. የከተሞች ልማት ከገጠር ልማት እና ከድህነት ቅነሳ ጋር በተቀናጀ መንገድ የሚከናወንበትን ሁኔታ በሚመለከት ጥናት ያደርጋል፤ ተግባራዊ እንዲሆን ያግዛል፤ አፈጻጸሙን ይከታተላል፤
- 7. በከተሞች ዘመናዊ መሰረተ-ልማት እንዲስፋፋ ጥረት ያደርጋል፤ ለተለያዩ አገልግሎቶች የሚውል የለማ መሬት ያዘጋጃል፤
- 8. የክልሉን ከተሞች ፕላን ያዘጋጃል፤ አተገባበራቸውን ይከታተላል፤ ድጋፍ ይሰጣል፤
- 9. በከተማ ፕላን ዝግጅት ለሚሰማሩ አማካሪዎች የብቃት ማረጋገጫ ይሰጣል ደረጃቸውን ይወስናል፤ ፈቃድ ይሰጣል፤ ይሰርዛል፤
- 10. ከተሞች የሚያመነጩቸውን ደረቅና ፈሳሽ ቆሻሻዎች የሚወገድበትንና ውበት ያላቸው የመናፈሻ አገልግሎቶች የሚመሰረቱበትን የአሰራር ሥርዓት ይዘረጋል፤ ድጋፍ ያደርጋል፤

11. በከተሞች ለሕዝብ ልማት ሲባል ለመንግስታዊ ፕሮጀክቶችና ለሌሎች አገልግሎቶች ለሚዛወሩ ይዘታዎችና ከይዘታቸው ለሚፈናቀሉ ሰዎች ካሳ የሚከፈልበት ሥርዓት እንዲዘረጋ ያደርጋል አፈፃፀሙን ይከታተላል፤
12. ለተለያዩ አገልግሎቶች የሚውል የለማ መሬት ያዘጋጃል፤ ለተገልጋይ ያቀርባል፤ የአቅርቦቱን ፍትሐዊነት ያረጋግጣል፤ የተላለፈ መሬት ሕጋዊነቱን ተከትሎ ለልማት መዋሉን ይከታተላል፤ ሕገ-ወ ጥግንባታዎችን ይቆጣጠራል፤ ሕጋዊ ሥርዓትን ያስይዛል፤
13. የመሬትና የንብረት ዋስትና ካሳ ሥርዓት ይዘረጋል፤
14. በቴክኖሎጂ የተደገፈና ወጥ የሆነ የከተማ መሬት ይዘታ ምዝገባና የአድራሻ መረጃ ሥርዓት በክልሉ ይዘረጋል፤
15. በከተሞች የልማትና መልካም አስተዳደር ሥራዎች ላይ ነዋሪው ህዝብ በተደራጀ አግባብ እንዲሳተፍ ለማስቻል የአሠራር ሥርዓት ይዘረጋል፤ የማስፈጸም አቅም ይገነባል፤ ያስተባብራል፤ አፈጻጸሙን ይከታተላል፤
16. በክልሉ የሚካሄደውን የቤቶች ልማት ፕሮግራሞችን ይመራል፤ የቴክኒክ ድጋፍ ይሰጣል፤ ይቆጣጠራል የከተማ ነዋሪ ሕዝብ ከአቅሙ ጋር የተመጣጠነ የመኖሪያ ቤት እንዲሰራ ስልት ይቀይሳል፤ ተግባራዊነቱን ይከታተላል፤
17. የፌዴራልና የክልሉ መንግስት የግንባታ ኮዶች፣ ስታንደርዶችና ሕጎች መከበራቸውን ያረጋግጣል፤ የዲዛይንና የግንባታ ሥራዎችን ደረጃ ይወሰናል፤
18. በግንባታ ዘርፍ ለሚሰማሩ የምህንድስና ባለሙያዎች፣ አማካሪዎችና ሥራ ተቋራጮች ይመዘግባል፤ የሙያ ማረጋገጫ የምስክር ወረቀት ይሰጣል፤ ያድሳል፤ ይሰርዛል፤
19. በክልሉ መንግስት ለሚገነቡ ሕንፃዎች የዲዛይንና የግንባታ ውሎች ስለሚይዟቸው የውልቃሎችና የቴክኒክ መመሪያ ያዘጋጃል፤ በተገባው ውል መሠረት የጥራት ደረጃቸው፣ የጊዜና የዋጋ ገደቦች ተጠብቀው መሰራታቸውን ይቆጣጠራል፤ አስፈላጊውን ድጋፍ ይሰጣል፤ እርምጃ ይወስዳል፤
20. በክልሉ መንግሥት ለሚካሄዱ ግንባታዎች ዲዛይን ያዘጋጃል፤ የዋጋ ጥናት ያካሂዳል፤ የምህንድስና ግምት ያዘጋጃል፤ ተግባራዊ መሆኑን ያረጋግጣል፤ በውለታው መሠረት መፈጸሙን ይከታተላል፤ የጥራት ቁጥጥር ያደርጋል፤
21. የኮንስትራክሽን ግብዓት በላቦራቶሪ እየተፈተሽ ለግንባታ አገልግሎት መዋሉን ያረጋግጣል፤
22. የክልሉን የኮንስትራክሽንና የዲዛይን ሥራዎች ፍላጎት ያጠናል፤ ተግባራዊ እንዲሆን ያደርጋል፤
23. አግባብ ላለው አካል በሕግ የተሰጠው ሥልጣን እንደተጠበቀ ሆኖ የኮንስትራክሽን ሥራ ደረጃዎች ያወጣል፤ መከበራቸውንም ይከታተላል፤

24. የኮንስትራክሽን ዘርፍን እንቅስቃሴ ይመራል፤ አፈጻጸሙንም ይከታተላል፤
25. በአማካሪዎች ወይም በሌላ አካላት ለሚሰሩ ዲዛይኖች የማወዳደሪያ ዝክረተግባር ያዘጋጃል፤ የአማካሪ ደረጃይ ወሰናል፤ የአማካሪዎችን ወርሃዊ የግንባታ ሂደት ሪፖርት ይገመግማል፤ የአገልግሎት ክፍያቸውን ያፀድቃል፤
26. በአማካሪዎች ወይም በሌላ አካል የተሰሩ ዲዛይኖችን ይመረምራል፤ ያፀድቃል፤ የግንባታ ክትትልና ቁጥጥር ሥራዎችን ያካሂዳል፤ ክፍያዎችን ያፀድቃል፤
27. የኮንስትራክሽን ኢንዱስትሪ ልማትና የቁጥጥር ሥራዎችን ያከናውናል፤
28. የዘርፉን የሰው ሀብት ልማትና ደረጃዎች ዝግጅት ሥራዎችን ተግባራዊ ያደርጋል፤ የሚመለከታቸውን አካላትም ያስተባብራል፤
29. በመንግስትም ሆነ በግል ተቋማት በህንፃ አዋጁ በተካተቱ እና ወደፊትም በሚካተቱ ከተሞች ለሚገነቡ ህንፃዎችዲዛይን ይገመግማል፤ የግንባታ ፈቃድ እና የመጠቀሚያ ፈቃድ ይሰጣል፤
30. የህንፃ ሹም ጽህፈት ቤቶችን ያደራጃል፤ ይመራል፤ ይቆጣጠራል፤ የግንባታ ግብአት ጥናትና ምርምር ያካሂዳል፤ ከፍተኛ የትምህርት ተቋማትን በጥናትና ምርምር ሥራው እንዲሳተፉ ያስተባብራል፤
31. በክልሉ የዲዛይንና የኮንስትራክሽን ዘርፍ ለተሰማሩ አማካሪዎች፣ ኮንትራክተሮች እና ባለሙያዎች የአቅምግንባታ ሥራዎችን ያከናውናል፤
32. በግንባታ ሥራ ሰፊ የሥራ ዕድል እንዲፈጠር ግንባታዎች ጉልበት ተኮር እንዲሆኑ ያበረታታል፤
33. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤
34. ዓላማውን ለማስፈፀም የሚረዱ ሌሎች ተግባራትን ያከናውናል።

አንቀጽ 18

የሰላም ግንባታና ፀጥታ ቢሮ

ቢሮ የሚከተሉት ሥልጣንና ተግባራት ይኖሩታል፡-

1. በክልሉ ውስጥ ሕግና ሥርዓት መከበሩንና የኅብረተሰቡ ደህንነት መጠበቁን ይከታተላል፤ ያረጋግጣል፤
2. በክልሉ የተጀመረውን ልማት በአስተማማኝ ሁኔታ ለማስቀጠል ሰላምና መረጋጋትን የሚያሰፍኑ ሰፋፊ የምክክርና ውይይት መድረኮችን ያዘጋጃል፤
3. በወሳኝ ክልላዊ ጉዳዮች ዙሪያ የጋራ መግባባት እንዲመጣ በትኩረት ይሠራል፤

4. በአገሪቱና በክልሉ ሕገ መንግሥት የተቀመጡ የህዝብ ሰላም፣ ደህንነትና ነፃነት ጉዳዮች እንዲከበሩ እና እንዲረጋገጡ ፖሊሲዎችን ይተገብራል፤ የአመራርና የቴክኒክ ድጋፎችን ያደርጋል።
5. የህዝቦችን ጥቅም ሊጎዱ የሚችሉ እና የሚቃጠሉ የሙስናና የወንጀል እንቅስቃሴዎችን መከላከል የሚያስችል ስልት ይቀይሳል፤ በሥራ ላይ መዋሉን ይቆጣጠራል፤
6. ለተፈጥሮና ሰው ሰራሽ አደጋዎች ተገቢውን ቅድመ ዝግጅት ያደርጋል፤ አደጋ ሲከሰት ፈጣን ምላሽ ይሰጣል፤
7. በክልሉ ውስጥ የሚኖሩ ዜጎች በተገቢ ሁኔታ ህጋዊ ጥበቃ እንዲያገኙ ድጋፍ ይሰጣል፤
8. ዜጎች በክልሉ ያላቸውን ቱባ ባህሎች፣ ቋንቋ፣ ወግና ጎጂ ያልሆኑ ልማዶች፣ ስነ-ጽሁፍዎች ጭርሶች፣ ሌሎችም መንፈሳዊና ቁሳዊ ሀብቶችን ምንነት እንዲያውቁ ሁኔታዎችን ያመቻቻል። በተጠቀሱት እሴቶች ዙሪያ ጥናትና ምርምሮች በስፋት እንዲካሄዱ ያበረታታል፤
9. ለአካባቢያዊ ግጭቶች መንስኤ የሆኑ ጉዳዮችን በጥናት ይለያል፤ ህብረተሰቡን ወደ ግጭትና አለመረጋጋት የሚያመሩ ሁኔታዎችን ነቅሶ በማውጣት የመፍትሄ አቅጣጫዎችን ያመላክታል፤
10. የሕዝብና የአገር ሰላም እንዲጠበቅ አግባብ ካላቸው የፌዴራልና የአገራዊ የክልል መንግሥታት አካላት ጋር ተባብሮ ይሠራል፤ ያለውን ቅንጅትና ትብብር ያጠናክራል፤
11. ከአገራዊ ክልሎች አዋሳኝ ቦታዎች፣ በክልሉ ውስጥ በዞን፣ በልዩ ወረዳ፣ በከተማ አስተዳደሮች፣ በወረዳዎች እና በቀበሌዎች መካከል የሚነሱ አለመግባባቶችና ግጭቶችን በዘላቂነት እንዲፈቱ ባህላዊ፣ ፖለቲካዊና አስተዳደራዊ መፍትሄዎችን ያፈላልጋል፤
12. በክልሉ ውስጥ ሰላም መጠበቁን ለማረጋገጥ ከአዋሳኝ የክልል መንግሥታት ጋር በኃይማኖትና እምነት ተቋማትና ተከታዮቻቸው መካከል ሰላም፣ መከባበርና መቻቻል እንዲሰፍን የሙያዊ ምክር፣ ወይይት እና የአመራርና ድጋፎችን ያደርጋል፤
13. በአህጉራዊና እና በዓለም አቀፍ ደረጃ ስጋት የሆነውን የኃይማኖት አክራሪነትና ጽንፈኛነት ችግሮችን በክልሉ እንዳይከሰቱ የመከላከል ሚናዎቹን ለሰላም፣ ለመረጋጋትና በፍቅር አብሮ የመኖር እሴቶች ለማሳደግ በሚችል አግባብ አጠናክሮ ያስፈጽማል፤
14. በክልሉ ውስጥ የሚገኙ የሕግ አስከባሪ አካላት ዲሞክራሲያዊ አመለካከታቸው እንዲዳብርና በሕገ-መንግስትና በሰብአዊ መብቶች ረገድ ግንዛቤያቸውን ለማሳደግ ይሠራል፤
15. በየደረጃው የሚቀርቡ የሰላማዊ ሰልፍ ጥያቄዎችን በሕግ አግባብ መሆኑን ይከታተላል፤ የሚደረጉ ሰልፎችን ከተፈቀደላት ዓላማ ውጪ እንዳይሆን እና በሰላማዊ መንገድ መፈጸሙን ይከታተላል፤ ያረጋግጣል፤

16. የሚሊሺያን የሰው ኃይል ይመለምላል፣ ያሰለጥናል፣ ያደራጃል፣ ከሚመለከተው አካል ጋር በመቀናጀት ያስታጥቃል፣ ያሰማራል ያሰናብታል።
17. የሚሊሺያ አባላትን ብቃት ለማሳደግ የሚያስችል የአቅም ግንባታን ሥራ ከሚመለከተው አካል ጋር በመሆን ይሰራል።
18. ወንጀል እንዳይፈፀም ይከታተላል፣ ይከላከላል፣ ይቆጣጠራል ከህዝባዊ ፖሊስ ጽህፈት ቤት ጋር በመተባበር የአካባቢ ፀጥታ ኃይል ጋር ይሰራል።
19. ሚሊሺያው ከምርት ተግባሩ ሳይነጠል በአካባቢው በሚካሄደው ፀጥታ የማስከበር እንቅስቃሴዎች ከህዝባዊ ፖሊስና ከህዝብ ጋር የሚሰራበትን ሁኔታ ይፈጥራል፣ ይቆጣጠራል፣ ለረጅም ጊዜ ከምርት ሥራ የሚነጥል የፀጥታ ሥራ እንዳይሰማራ ይከታተላል ፣ ይቆጣጠራል።
20. የክልሉ የፀጥታ ኃይል ለአገር ሰላምና ደህንነት አስፈላጊ ሆኖ ሲገኝ ከአገር መከላከያ ሠራዊት ጋር እንዲሰማራ ያደርጋል።
21. የፀረ-ሰላም ኃይሎችን እንቅስቃሴ ይከታተላል፣ በዚህም የሚፈጠሩ ችግሮችን ለመፍታት የሚያስችሉ አሰራሮችን አጥንቶ ተግባራዊ ያደርጋል።
22. በክልሉ ውስጥ ባሉ አስተዳደር እርከኖች መካከል የሚነሱ የአስተዳደር ወሰን የማካለል ጥያቄዎች በሰላማዊ መንገድ እንዲፈቱ ከሚመለከተው አካል ጋር በመሆን ይሰራል።
23. የተፈጥሮና ሰው ሰራሽ አደጋዎች በአስቸኳይ በቁጥጥር ሥር ለማዋል እንዲቻል ሲታዘዝ የፀጥታ ኃይል ያሰማራል።
24. የፀጥታ መደፍረስ ወይም የተፈጥሮ አደጋ ሲከሰት በሚወስደው የመከላከል እርምጃ በሴቶች በህፃናት ላይ ጉዳት እንዳይደርስ የጥንቃቄ እርምጃ ይወስዳል።
25. የንብረት ባለቤት ይሆናል፣ ወል ይዋዋላል፣ በስሙ ይከሰሳል ይከሰሳል።
26. ከሚመለከተው የመንግሥት አካል የሚሰጡ ሌሎች ተግባራትን ያከናውናል።

አንቀጽ 19

የአካባቢ፣ መሬት አስተዳደርና ኢንቨስትመንት ቢሮ

ቢሮው የሚከተሉት ሥልጣንና ተግባራት ይኖሩታል፡-

1. በ□ ይራል የአካባቢ ፖሊሲ ላይ ተመስርቶ የክልሉን የአካባቢ ሕጎችና ስልቶች ያዘጋጃል፣ ሲ□□ ቅም በሥራ ላ□ እንዲውሉ ያደርጋል፣ አፈጻጸማቸውንም ይከታተላል።
2. በ□ ልሉ □-ስ□ በሚካሄድ የልማት ፕሮጀክቶች፣ ፖሊሲዎችና ስልቶች ላይ የአካባቢ ተጽዕኖ ግምገማ ለማካሄድ የሚያስችል ሥርዓት ይዘረጋል።
3. የማህበራዊና ኢኮኖሚያዊ ልማት ፕሮጀክቶች በአካባቢ ላይ የሚኖራቸው ጉልህ ተፅዕኖ □ እንዲገመገም ከፕሮጀክቱ አቅራቢዎች የአካባቢ ተፅዕኖ ዘገባ □ እንዲቀርብ ያደርጋል።

ዘገባዎችን በመመርመር የብቃት ማረጋገጫ ምስክር ወረቀት ይሰጣል፤ አፈፃፀማቸውን ይከታተላል፤ ቆራል፤

4. የማህበራዊና የኢኮኖሚያዊ የልማት ፖሊሲዎች፣ ኅሕጎች፣ ዕቅዶችና መርሀ-ግብሮች በሥራ ላይ ከመዋላቸው በፊት ከአካባቢ ጥበቃ ቁጥጥርና ክትትል አንፃር ለዘላቂ ልማት ያላቸውን አስተዋጽኦ በመመልከት የውሳኔ ሀሳብ ለመንግስት ያቀርባል፤
5. በአካባቢ እንክብካቤና ልማት የተሰማሩ መንግስታዊ ያልሆኑ ድርጅቶች፣ የማኅበረሰቦች ማኅበራትንና መንግስታዊ አካላትን ከአካባቢ ጥበቃ አንፃር ያስተባብራል፤
6. በሕግ የተደነገጉ የፌዴራሉ የአካባቢ ደረጃዎች ሳይጣሱ የክልሉን የአካባቢ ደረጃዎች ያዘጋጃል፤ ሲጸድቁም አግባብነት ላላቸው አካላት ያሳውቃል፤ በሥራ ላይ መዋላቸውን ያረጋግጣል፤
7. በረሃማነትን ለመከላከልና የተጎሳቆሉ ወይም የተራቆቱ አካባቢዎች ሥርዓተ-ምህጫ መልሶ ማቋቋም የሚያስችሉ ጥናቶችን ያካሂዳል፤ የማስፈፀሚያ ስልቶችን ይቀይሳል፤ አግባብ ባላቸው አካላት መተግበሩን ይከታተላል፤
8. የአካባቢ ሁኔታ ለማሻሻል አስተዋፅኦ ሊያደርጉ በሚችል መልክ ማህበረሰቦች የየራሳቸውን ይይል ፍላጎት ለማሟላት በአካባቢ ላይ የሚኖረውን ተጽዕኖ ለማስቀረት አንዲችሉ ተፈላጊ ሁኔታዎችን ያመቻቻል፤ ጠቀሜታ ያላቸው ልምዶችንና አሰራሮችን ያስራጫል፤
9. አግባብ ባላቸው ህጋዊ በተደነገገው መሰረት አካባቢን ከብክለት ለመጠበቅ ማናቸውም የማምረቻና የአገልግሎት መስጫ ተቋማት ላይ በኅብረተሰብ ተሳትፎና በተቆጣጣሪዎች አማካኝነት ክትትል ያካሂዳል፤ ተገቢውን ርምጃ ይወስዳል፤
10. የከተማ ቆሻሻ /ጉድፍ/ አሰባሰብ፣ አጠቃቀምና መልሶ መጠቀምና አወጋገድ የሰውን ጤናና የአካባቢን ደህንነት በማያቃውስ ሁኔታ መፈፀሙን ለዚህም ተገቢ መመሪዎችን አውጥቶ በሥራ ላይ ላል፤
11. ከፌዴራሉ የመረጃ ማዕከሎች ሥርዓት ጋር በተጣጣመ መልኩ የክልሉ የአካባቢ ምጣኔ ሀብት የሚመለከቱ መረጃዎችን በማሰባሰብ ጥናትና ትንተና ያካሂዳል፤ ያስራጫል፤
12. የአካባቢ ጥበቃና እንክብካቤ ግንዛቤ በኅብረተሰቡ ዘንድ እንዲዳብር የአካባቢ ትምህርት በክልሉ የሚስፋፋበትን ስልት ይቀይሳል፤ በትምህርት ካሪኩለም መካተታቸውን ያረጋግጣል፤ ይከታተላል፤ ትምህርት ይሰጣል፤ አስተማሪ የሆኑ ሞዴል የአካባቢ ልማት ሥራዎች ያካሂዳል፤ እንዲሁም አርአያነት ያለው እንክብካቤ ሥራ የሠሩ ግለሰቦች፣ ድርጅቶችና ሌሎች አካላት ተግባር በህዝቡ ዘንድ እንዲታዩ ቅ ርባል፤ ማበረታቻ ድጋፍ የሚያገኝበትን ስልት ይቀይሳል አፈፃፀሙን ይከታተላል፤
13. በአካባቢ እንክብካቤ የኅብረተሰቡ ተሳትፎን ያበረታታል እንዲጎለብትም ያደርጋል፤

14. ለመሬት ተጠቃሚ አርሶ አደሮች ወይም ድርጅቶች የይዘታ የመጠቀሚያ መሬት ትክክለኛ ስፋት በመወሰን በካዳስተር□□ተ□□□ □በተር ለመስጠት የአሰራር ማንዋል በማዘጋጀት አፈጻጸሙን ይከታተላል፤ □ቆ□□ራል፤
15. ከሚመለከታቸው አካላት ጋር በመተባበር የክልሉን የመሬት ዓይነትና መጠን አጥንቶና መዝግቦ ይይዛል፤ ያስተዳድራል፤ አጠቃቀሙን ይወስናል፤ ይቆጣጠራል፤ ውጤታማነቱን ይገመግማል፤ እንደአስፈላጊነቱ መረጃውን ለተጠቃሚዎች ይሰጣል፤
16. መሬት በተለያዩ ምክንያቶች እንዳይጎሳቆል ወይም ምርታማነቱን እንዳያጣና ከጥቅም ውጭ እንዳይሆን የመሬት ተጠቃሚዎች በይዘታቸው ላይ የተለያዩ እንክብካቤዎች እንዲያደርጉ ትምህርት ይሰጣል፤ የማትጊያ ዘዴዎችን ይቀይሳል፤ ግዴታቸውን በማይወጡ ላይ አስተዳደራዊ እርምጃ ይወስዳል፤
17. በመሬት የመጠቀም መብት የተሰጣቸው ግለሰቦች/ድርጅቶች/ የያዙትን መሬት የመጠቀም መብት በውርስ/በኪራይ/ የሚያስተላልፉበትን እና ሌሎች መሬትን ለማስተዳደር የሚወጡ ደንቦችና መመሪያዎችን ይቀርጻል፤ ሲፈቀድም ያስፈጽማል፤
18. የግል ባለሀብቶች በመሬት ላይ የልማት ሥራ ከመጀመራቸው በፊት የአጠቃቀም እቅዳቸውን እየገመገመ ያፀድቃል፤ በዕቅዱ መሰረት ተግባራዊ መሆኑን ይከታተላል፤
19. የክልሉን የመሬት አጠቃቀምና አስተዳደር መረጃዎችን ለማደራጀት ሥርዓት ይዘረጋል፤ ክልላዊ የመረጃ ቋትይመስርታል፤ መረጃዎችን ያሰባስባል፤ ትንተና እያካሄደ ወቅታዊ ማስተካከያዎችን ያደርጋል፤ በአካባቢና በተፈጥሮ ሀብት ልማት ዘርፍ ፍላጎት ላላቸው ተጠቃሚዎች ዝግጁ ያደርጋል ያሰራጫል፤
20. የክልሉ የልማት ስትራቴጂዎችና ፖሊሲዎች ዘላቂ የመሬት አጠቃቀምን መሰረት አድርገው እንዲተገበሩ ክልል አቀፍ መሪ የመሬት አጠቃቀም ዕቅድ ያዘጋጃል፤
21. በክልሉ የገጠር መሬት አስተዳደርና አጠቃቀም በሚመለከቱ ጉዳዮች አግባብ ላላቸው አካላት የቴክኒክ ምክርና ድጋፍ ይሰጣል፤
22. የገጠር መሬት አስተዳደርና አጠቃቀም የሕግ ማዕቀፎችን ያዘጋጃል፤ የሚመለከተው አካል ሲያፀድቅም በበላይነት ይተገብራል፤ ይደግፋል፤ ይቆጣጠራል፤ ዝርዝር የአሠራር ሂደቶችን ፣ ማንዋሎችን እንዲሁም ሌሎች የሥነ-ምድር መረጃ ማሰባሰቢያና ማሰራጨ ቅፃቅጾችን በማዘጋጀት ያሰራጫል፤
23. መሬት በተለያዩ ምክንያቶች እንዳይጎሳቆል ወይም ምርታማነቱን እንዳያጣና ከጥቅም ውጪ እንዳይሆን የመሬት ተጠቃሚዎች በይዘታቸው ላይ የተለያዩ እንክብካቤዎች እንዲያደርጉ

ትምህርት ይሰጣል፤ የማትጊያ ዘዴዎችን ይቀይሳል፤ ግዴታቸውን በማይወጡ ላይ አስተዳደራዊ እርምጃ ይወስዳል፤

24. ለህዝብ ጥቅም ሲባል ይዘታውን እንዲለቅ ለሚደረግ የገጠር መሬት ባለይዘታ ተመጣጣኝ ካሳ ማግኘት እንዲችል ከሚመለከታቸው አካላት ጋር በመሆን ይሰራል፤ አፈጻጸሙንም ይከታተላል፤ ድጋፍ ያደርጋል፤

25. ከገጠር መሬት የይዘታና የመጠቀም መብት ጋር ተያይዞ የሚነሱ አቤቱታዎች፣ አለመግባባቶችና ቅሬታዎችን በማጣራት ተገቢውን አስተዳደራዊ ምላሽ ይሰጣል፤

26. አዲስ የይዘታና የመጠቀም መብት በመለየት በህጉ መሠረት የመሬት አቅርቦት ያመቻቻል፤ ለሚመለከተው አካል አቅርቦ ያስፀድቃል፤ አስፈላጊውን ውል እንዲይዙ ያደርጋል ድጋፍ ያደርጋል፤ ይቆጣጠራል፤ ግዴታቸውን በማይወጡ ተጠቃሚዎች/ ባለይዘታዎች ላይ አስፈላጊውን አስተዳደራዊ እርምጃ ይወስዳል፤

27. በገጠር መሬት ላይ ለሚሰማሩ አልሚ የግል ባለሃብቶች በሕጉ መሠረት የመሬት አቅርቦት ያመቻቻል፤ ለሚመለከተው አካል አቅርቦ ያስፀድቃል፤ አስፈላጊውን ውል እንዲይዙ ያደርጋል፤ የመጠቀም መብት ያስከብራል፤ ከሚመለከታቸው አካላት ጋር በመሆን አፈጻጸማቸውን በመከታተል ድጋፍ ያደርጋል፤ ይቆጣጠራል፤ ግዴታቸውን በማይወጡ ተጠቃሚዎች/ባለይዘታዎች ላይ አስፈላጊውን አስተዳደራዊ እርምጃ ይወስዳል፤

28. በግል፣ በጋራ፣ በወልና በመንግስት የገጠር መሬት ይዘታዎች ላይ መረጃ በማሰባሰብ፣ በማጠናከርና በመተንተን ጥራት ያለውና ወቅታዊ መረጃ ለተጠቃሚው ያደርሳል፤ ክልላዊ የገጠር መሬት የካዳስተር እና ሌሎች መሬጃዎች ቋት በመፍጠር ለተገልጋዩ እንዲደርሱ ያደርጋል፤ የማሳን የመረጃ ለውጥ በየጊዜው በመከታተል በመመዘገብ ወቅታዊ ያደርጋል፤

29. የገጠር መሬት ምዝገባ ሥርዓት ይዘረጋል፤ ይተገብራል፤ አፈጻጸሙንም ይደግፋል፤ በገጠር መሬት አስተዳደርና አጠቃቀም የሚከናወኑ ሥራዎች በበላይነት ያቅዳል፤ ይፈፅማል፤ ይከታተላል፤ ሪፖርቱንም ለሚመለከተው አካል በወቅቱ ያደርጋል፤

30. ከአካባቢያዊ፣ ከኢኮኖሚያዊና ከማህበራዊ አገልግሎት አንጻር ጠቁሜታቸው የጎሉ የገጠር መሬቶችን ከሚመለከታቸው አካላት ጋር በጥናት በመለየት የይዘታና የመጠቀም መብት ያረጋግጣል፤

31. ለክልሉ ልማትና ዕድገት የሚያስፈልጉ የገጠር መሬት የካዳስተር ቅየሳ፣ የካርታና ሌሎች የሥነ ምድር መረጃ ያሰባስባል፤ ይተነትናል፤ ጥናት ያደርጋል፤ ወቅታዊ ማስተካከያዎችን እያደረገ ተግባራዊ ያደርጋል፤

32. የገጠር መሬትን ለተሻለ ማህበራዊ፣ ኢኮኖሚያዊና አካባቢያዊ ተጠቃሚነትን በዘላቂነት ለማረጋገጥ እንዲቻል በተለያዩ ደረጃ የገጠር መሬት አጠቃቀም እቅድ ያዘጋጃል፣ አተገባበሩን ይከታተላል፣ ይቆጣጠራል፣ በሚወጣው የአጠቃቀም እቅድ መሠረት ግዴታቸውን በማይወጡ ተጠቃሚዎች ባለይዘታዎች ላይ አስፈላጊውን አስተዳደራዊ እርምጃ ይወስዳል፤
33. ስለ ኢንቨስትመንት የወጡ ፖሊሲዎች እና ህጎች በክልሉ ውስጥ በትክክል መፈጸማቸውን ያረጋግጣል፣ ይቆጣጠራል፤
34. የሚቀርቡትን የኢንቨስትመንት ጥያቄዎች መርምሮ አግባብ ባላቸው የኢንቨስትመንት አዋጆችና ደንቦች ሊይ የተደነገጉትን ተፈላጊ ሁኔታዎች አሟልተው ሲገኙ የኢንቨስትመንት ፈቃድ ይሰጣል፣ አፈጻጸሙን ይከታተላል፣ ከዚህም የመነጨውን የአገልግሎት ክፍያ ይሰበስባል፤
35. የክልሉ ነባር ብሔረሰቦች በኢንቨስትመንት እንዲሳተፉ የማበረታታት ልዩ ትኩረት ይሰጣል፣ ዝርዝሩ በክልሉ መስተዳድር ምክር ቤት በሚወጣ ደንብ ይወስናል፤
36. በኢንቨስትመንት ህጎች ሊይ የሠፈሩ ወይም ለኢንቨስትመንት እንቅስቃሴ ጎጂ የሆኑ ጥፋቶች ተፈጽመው ሲገኙ እንደአስፈላጊነቱ የሰጠውን ፈቃድ ይሰርዛል፣ ጥፋቱን የፈፀሙትን ሰዎች በህግ እንዲጠየቁ ያደርጋል፤
37. የኢንቨስትመንት ፈቃድ የተሰጣቸውን ባለሀብቶች የሚያቀርቡት የማበረታቻ ጥያቄዎች የህጉን ድንጋጌዎች አሟልተው የቀረቡ መሆናቸውን አረጋግጦ ተገቢውን ውጤት ይሰጣሉ፤
38. በክልሉ ውስጥ የሚገኘውን የሀብት ክምችትና የኢንቨስትመንት እድል መረጃዎችን ያሰባስባል፣ ያጠናቅራል፣ መረጃዎችን ለባለሀብቶች ያሰራጫል፣ ተጨባጭ የኢንቨስትመንት ኘሮጀክቶችን ያስተዋውቃል፤
39. ኢንቨስትመንት ለማስፋፋት የሚረዳ ኤግዚቢሽኖች፣ ስብሰባዎች፣ ሥልጠናዎች፣ ሴሚናሮችና የመሳሰሉትን እንደአግባቡ በክልሉና ከክልሉ ውጭ ያካሂዳል፤
40. በክልሉ ውስጥ የሚካሄደውን የኢንቨስትመንት እንቅስቃሴ አስመልክቶ ተገቢውን የምክርና የመረጃ አገልግሎት ይሰጣሉ፤
41. በክልሉ ውስጥ በሀብት ክምችትና የኢንቨስትመንት አማራጭ እድል የተጠናቀሩ መረጃዎችን እንዲሁም ስለክልሉ የኢንቨስትመንት እንቅስቃሴ ሪፖርቶችን ለክልሉና አግባብ ላለው የፌዴራል መንግሥት አካላት ያስተላልፋል፤
42. በክልሉ ኢንቨስትመንትን ለማስፋፋት ከባለሀብቶች፣ በመንግሥታዊ መ/ቤቶችና ከሌሎች ኢንቨስትመንትን በተመለከተ አግባብነት ካላቸው አካላት መካከል ግንኙነት እና ትብብር እንዲኖር ያደርጋል፣ ያስተባብራል፣ የቆጣጠራል፤

- 43. ከሚመለከታቸው አካላት ጋር በመተባበር በፌደራል መንግሥት የኢንቨስትመንት ኮሚሽን በኩል ፍቃድ አግኝተው በክልሉ ውስጥ የሚንቀሳቀሱ የሀገር ውስጥም ሆነ የውጭ ሀገር ባለሀብቶችን የሥራ ተግባራት ይከታተላል፤
- 44. በክልሉ ውስጥ ያሉ የኢንዱስትሪ ፓርኮች ለክልሉ ኢኮኖሚያዊ ጠቀሜታ የሚወሉበትን ሁኔታ ያመቻቻል፤ ይከታተላል፤ ይቆጣጠራል፤
- 45. የባለሀብቶች ፎረም እንዲዘጋጅ ያደርጋል፤ ድጋፍ ይሰጣል፤ ይወያያል፤
- 46. የንብረት ባለቤት ይሆናል፤ በህግ መሰረት ዉል ይዋዋላል፤ በራሱ ሥም ይከሰሳል፤ ይከሰሳል፤
- 47. ዓላማውን ለማስፈፀም የሚያስፈልጉ ሌሎች ተግባራትን ያከናውናል፡፡

አንቀጽ 20

የገንዘብና ኢኮኖሚ ልማት ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. የአገሪቱ የልማት ዕቅድና ስትራቴጂ ላይ የተመሰረተና በክልል መንግስት የሚፈጸም የረዥም፣ የመካከለኛና የአጭር ጊዜ የልማት እቅድ ያዘጋጃል፤ ሲፈቀድም ተግባራዊነቱን ይከታተላል፤
- 2. ከሚመለከታቸው የክልሉ መንግስት አካላት ጋር በመተባበር በረዥም በመካከለኛና በአጭር ጊዜ ዕቅዶች ውስጥ የሚንፀባረቁ በክልሉ መንግስት የሚከናወኑ ፕሮጀክቶች እንዲጠኑና እንዲዘጋጁ ያደርጋል፤ ይከታተላል፤ ይገመግማል፤
- 3. የየሴክተሩን እቅድ አፈጻጸም እየተከታተለና እየገመገመ የተቀነባበረ ሪፖርት በየሶስት ወሩ ለክልሉ መንግስት ካቢኔ ያቀርባል፤
- 4. የክልሉ መንግስት አካላት የአገሪቱን የፋይናንስ ፖሊሲዎችን፣ ሕጎችን፣ ደንቦችንና መመሪያዎችን ተከትለው መሰራታቸውን ይከታተላል ይቆጣጠራል፤
- 5. የክልሉ መንግስት ከአገር ውስጥ ባንኮች የሚያገኘውን ብድር በክልሉ መንግስት ስም ተደራድሮ ይፈርማል፤ ብድሮችን እየተቆጣጠረ ያስተዳድራል፤
- 6. የክልል መንግስቱን የፋይናንስ ክንውን ይዞታና አስተዳደር የሚያስረዳ ጠቅላላ መግለጫ በየወቅቱ ለክልሉ መስተዳድር ካቢኔ ያቀርባል፤ ለዓመቱ ከተዘጋጀው በጀት ሌላ ተጨማሪ በጀት ማዘጋጀት አስፈላጊ ሆኖ ሲገኝና በተገቢው አካል ሲፈቀድ አዘጋጅቶ ያቀርባል፤
- 7. ስለ ክልሉ የፋይናንስ አያያዝና አጠቃቀም ጥናት እያደረገ የመፍትሄ ሃሳብ ያመነጫል፤
- 8. በሌላ የክልሉ መንግስት አካል የማይተዳደር ወይም ጥቅም ላይ ያልዋለ የክልሉ የመንግስት ሀብትና ንብረት ኃላፊ ሆኖ ያስተዳድራል፤

9. ከክልሉ የተለያዩ ሴክተር መስሪያ ቤቶችና የመንግስት አካላት እየተዘጋጁ የሚቀርቡ መደበኛና የካፒታል በጀት ትክክለኛነት እየመረመረ ዓመታዊ በጀት አጠቃሎ በማዘጋጀት ለክልሉ መስተዳድር ምስሪያ ቤት ያቀርባል፤ ሲፈቀድም ያስተዳድራል፤
10. የክልሉ መንግስት መስሪያ ቤቶችንና ንብረት አስተዳደር መመሪያ ያወጣል፤ ተግባራዊነቱንም ይቆጣጠራል፤
11. የክልሉን የተፈጥሮ ሀብት፣ ሕዝብ፣ የሳይንስና የቴክኖሎጂ ስርጭትና የአገልግሎት መረጃዎችን ይሰበስባል፣ ያጠናቅቅል፣ ለሚመለከታቸው ያስተላልፋል፤
12. ለክልሉ ልማትና እድገት የሚያስፈልጉ የቅየሳ፣ የካርታና የጂኦግራፊ ጥናት ሥራዎች እንዲከናወኑ ያደርጋል፤
13. ሥነ-ሕዝብን በሚመለከት የወጡ ፖሊሲዎችና ሕጎች በክልሉ ውስጥ በአግባቡ መፈጸማቸውን ያረጋግጣል፤ ስለአፈጻጸማቸውም ስልቶችንና ስትራቴጂዎችን ይቀይሳል፤ መንግስታዊና መንግስታዊ ያልሆኑ ድርጅቶችንም ሥነ-ሕዝብን ጉዳይ እንዲሳተፉ ያስተባብራል ፣ ጥናቶችንና ምርምሮችን ያደርጋል፤ ተግባራዊነታቸውን ይከታተላል፤ ይቆጣጠራል፤
14. የክልሉን ሕዝብ ልማት በበላይነት ይመራል፣ ያስተባብራል፣ ይከታተላል፣ ይገመግማል ጥናቶችን ያካሂዳል ፤
15. በክልሉ ውስጥ ለመሥራት ፍላጎት ላላቸው መንግስታዊና መንግስታዊ ያልሆኑ ድርጅቶችና መንግስታዊ በጎ አድራጊ ድርጅቶች አስፈላጊውን ትብብር በማድረግና መረጃ በማቅረብ እንዲሁም የሚያቀርቡትን የልማት ዕቅድ በመመርመርና ተገቢውን ማስተካከያ በማድረግ ይዋዋላል፣ ያስተባብርል፣ ይከታተላል፣ ይቆጣጠራል፣ ይገመግማል፣ ከገቡት ውል ውጪ የሚንቀሳቀሱ ካሉ ተገቢውን የእርምጃ እርምጃ ይወስዳል፤
16. ከአገሪቱ የኢኮኖሚ ፖሊሲ አንጻር በክልሉ የግሉን ክፍለ ኢኮኖሚ ተሳትፎ እንዲበረታታ ድጋፍ ሰጭ የሆነ አመልካች እቅድ ያዘጋጃል፤
17. በክልሉ እስከ ወረዳ ድረስ የሚካሄደውን የበጀት ድልደላ ቀመር ያዘጋጃል፣ በሚመለከተው አካል ያጸድቃል፤
18. የክልሉ መንግስት የገቢ መሰብሰቢያ ደረሰኝ ያሳትማል ፣ ያሰራጫል፣ ይከታተላል ፣ የገንዘብ ሠነዶች ፣ ገንዘብና ንብረቶች ይይዛል ፣ ያስተዳድራል፣ የሂሳብ የክፍያና የውስጥ ኦዲት ሥራዎች ይዘረጋል፤
19. የንብረት ባለቤት ይሆናል፣ ወል ይዋዋላል፣ በስሙ ይከሰላል ይከሰሳል፤
20. የቢሮውን ዓላማዎች ለማስፈጸም የሚረዱ ሌሎች ተግባራትን ያከናውናል፡፡

አንቀጽ 21

የሴቶች፣ ህጻናትና ወጣቶች ቢሮ

ቢሮው የሚከተሉት ሥልጣንና ተግባራት ይኖሩታል፡-

1. የሴቶች፣ የህጻናት እና የወጣቶች መብትና ጥቅሞችን በማስከበር ዙሪያ ግንዛቤና ንቅናቄ እንዲፈጠር ያደርጋል፤
2. ሴቶችና ወጣቶች በክልሉ በኢኮኖሚ፣ በፖለቲካና በማህበራዊ እንቅስቃሴዎች ውስጥ በንቃት ለመሳተፍ የሚያስችላቸው እድሎች የተመቻቸላቸው መሆኑን ያረጋግጣል፤ ሴቶችና ወጣቶች እንደ ፍላጎታቸውና እንደ ችግሮቻቸው ተደራጅተው ለመብቶቻቸው እንዲታገሉን ችግሮቻቸውን ማስወገድ እንዲችሉ ያበረታታል፤ ሁኔታዎችንም ያመቻቻል፤
3. በክልሉ መንግስት አካላት የሚዘጋጁ ፖሊሲዎች፣ ሕጎች፣ የልማት ፕሮግራሞችና ፕሮጀክቶች የሴቶች፣ የህጻናት እና የወጣቶች ጉዳይ እንዲያካትቱ ስልት ይነድፋል፤ ይገመግማል፤ ተገቢውን ክትትል ያደርጋል፤
4. በሴቶችና ህጻናት ላይ የሚፈፀሙ መድሎዎችን፣ ጎጂ ልማዳዊ ድርጊቶችና ጥቃቶችን በጥናት በመለየት የሚወገዱባቸውን ሁኔታዎች ያመቻቻል ፤ አፈጻጸሙን ይከታተላል ፤ ግንዛቤ የማስጨበጥ ሥራ ይሰራል፤
5. በክልል ደረጃ የሴቶች የልዩ ድጋፍ መብት በአግባቡ ሥራ ላይ እንዲውል ስልት ይቀይሳል፤ አፈጻጸሙንም ይከታተላል፤
6. በዝቅተኛ የኑሮ ደረጃ ላይ የሚገኙ ሴቶችን የኑሮ ሁኔታ ለማሻሻል የሚረዱ ጥናቶችን ያካሂዳል፤ ፕሮግራሞችና ፕሮጀክቶችን በመቅረብ ተግባራዊ እንዲሆኑ ያደርጋል፤ የብድርና ቁጠባ አገልግሎት የሚያገኙበትን ሁኔታ እንዲመቻቹ ያደርጋል፤ አፈጻጸሙን ይከታተላል፤
7. የሴቶች እና የወጣቶች አደረጃጀቶችን አቅም ለማጎልበት የሚያስችሉ ጥናቶችን ያካሂዳል፤ ሥልጠናዎችን ይሰጣል፤ የሥልጠና አገልግሎት የሚሰጥበትን አሰራር ያመቻቻል፤ ያስተባብራል፤
8. የእናቶች የኑሮ ሁኔታ ስለሚሻሻልበትና የህጻናት መብትና ደህንነት ስለሚጠበቅበት ሁኔታ ያጠናል፤ ከሚመለከታቸው አካላት ጋር በመተባበር ተግባራዊ ያደርጋል፤
9. በክልሉ ሴቶችንና ህጻናትን የሚመለከቱ አገራትን የፈረመቻቸው ዓለም አቀፍ ውሎችና ስምምነቶች አፈጻጸም ይከታተላል፤ ለሚመለከታቸው አካላትም ሪፖርት ያቀርባል፤
10. ሴቶች በክልሉ የፖለቲካ፣ የኢኮኖሚና የማህበራዊ እንቅስቃሴዎች ውስጥ ተሳታፊነታቸውንና ተጠቃሚነታቸው ሊያረጋግጥ የሚያስችሉ ዕድሎችን ከሚመለከታቸው አካላት ጋር በመተባበር ያመቻቻል፤

11. በክልል ደረጃ የሴቶች፣ የሕፃናት እና የወጣቶች መብትና ጥቅም ለማስከበር የሚረዱ የፖሊሲ ሃሳቦችን ያመነጫል፤ ስልት በመቀየስ ለተግባራዊነቱም የሚመለከታቸው አካላት አስፈላጊውን ክትትልና ግምገማ ያደርጋል፤ ያስተባብራል፤
12. የሴቶችና የህፃናት ተሳትፎ ለማግኘትና በኅብረተሰቡ ዘንድ ያለውን የተዛባ አመለካከት ለመቀየር የሚረዱ የግንዛቤና የንቅናቄ መድረክ ያመቻቻል፤
13. በአገር አቀፍና በክልል ደረጃ የወጡት የሴቶች ልዩ ድጋፍ መብት በአግባቡ በክልሉ ሥራ ላይ እንዲውሉ ስልት ይቀይሳል፤ አፈፃፀሙንም ይከታተላል፤
14. የህፃናት መብትና ደህንነት እንዲጠበቅ ይሠራል፤ የሚመለከታቸው አካላት ያስተባብራል፤
15. በክልሉ የሚንቀሳቀሱ መንግስታዊ ያልሆኑ ድርጅቶች ጋር የሴቶችና ህፃናትን በሚመለከት ጉዳዮች ዙሪያ አብሮ ይሰራል፤ ሁኔታዎችን ያመቻቻል፤ ይከታተላል፤ አፈፃፀማቸውን ይገመግማል፤
16. ሴቶች በክልሉ ውስጥ በሚሰጡ ሥልጠናዎች፣ ደረጃ ዕድገት ቅጥር የትምህርት ዕድል፣ እንዲሁም በተለያዩ የውሳኔ ሰጪ ቦታዎች ውስጥ በሚገባ መወከላቸው ይከታተላል፤ የተደራጀና የተጠናከረ መረጃ ይይዛል፤ የማስተካከያ እርምጃዎችን እንደወሰዱ ያደርጋል፤
17. በክልሉ ሕግ አውጪ፣ አስፈፃሚና ሕግ ተርጓሚው የመንግስት አካላት አደረጃጀት ውስጥ ሴቶች በውሳኔ ሰጪ ቦታዎች ላይ በሚገባ መወከላቸውን ያረጋግጣል፤ ይከታተላል፤
18. በአስቸጋሪ የኑሮ ሁኔታ ውስጥ የሚገኙትን ሴቶችና ህፃናት ሁኔታ ለማሻሻል የሚረዱ ጥናቶችን ያጠናል ወይም ያሰጠናል፤ ኘሮግራሞችንና ኘሮጀክቶችን በመቅረጽ ፈንድ ያፈላልጋል፤ ተግባራዊ እንዲሆን ያደርጋል፤
19. እያንዳንዱ ሴክተር መስሪያ ቤት እቅድና ሪፖርት ሥርዓተ-ጾታ ያገናዘበ መሆኑን ይገመግማል ወይም ያስገመግማል አስፈላጊ ሆኖ ሲገኝ የማስተካከል እርምጃ እንዲወሰድ ያደርጋል፤
20. የሴቶችን፣ የህፃናትንና የወጣቶችን ሁኔታ የሚያመለክቱ ዝርዝር መረጃዎችን ይሰበስባል ያደራጃል፤ ይተነትናል በሚመለከታቸው ሁሉ እንዲታወቁ ያደርጋል፤
21. የተደራጁ ሴቶችና ወጣቶች ተገቢውን የቴክኒክ፣ የማቴሪያልና የፋይናንስ ድጋፎች እንዲያገኙ ያደርጋል፤ አፈፃፀሙን ይከታተላል፤
22. የሴቶች፣ የህፃናትና ወጣቶች በሚመለከቱ ጉዳዮች የተለያዩ አካላት የሚያደርጓቸውን እንቅስቃሴዎች ያስተባብራል፤
23. በገጠር እና በከተማ ለሥራ አጥነት የተጋለጡ ሴቶችና ወጣቶች በአማራጭ የሥራ መስኮች የሚሰማሩበትን ሁኔታ ያመቻቻል፤ ሴቶችና ወጣቶችን በላቀ ደረጃ ተሳታፊና ተጠቃሚ

የሚያደርጉ ጥናትና ምርምርችን በማከናወን የማስፈጸሚያ ስትራቴጂዎችንና ማዕቀፎችን ይቀርባል፤ የአሰራር ሥርዓቶችን ይዘረጋል፤

- 24. በክልሉ የመንግስት አካላት የሚዘጋጁ ፖሊሲዎች፣ ህጎች፣ የልማት ፕሮግራሞችና ፕሮጀክቶች የወጣቶች ጉዳይ እንዲካተቱ ስልት ይነድፋ፤ ይገመግማል፤ ተገቢውን ክትትል ያደርጋል፤
- 25. ወጣቶች በመልካም ሥነ-ምግባር እንዲታነፁ ሁኔታዎችን ያመቻቻል፤ የወጣቶች ስብዕና መገንቢያ ማዕከላትን እንዲገነቡ ያስተባብራል፤ ያስፋፋል፤
- 26. የወጣቶች የበጎ ፈቃድ አገልግሎት ተግባር በማሳደግ የበጎነት አድራጎት ተግባር የክልሉ ባህል እንዲሆን ይሰራል፤ ያስተባብራል፤
- 27. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤
- 28. የቢሮውን ዓላማዎች ለማስፈጸም የሚረዱ ሌሎች ተግባራትን ያከናውናል።

አንቀጽ 22

የውሃ፣ መስኖና ኢነርጂ ሀብት ልማት ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. ስለ ውሃ ሀብት ጥበቃና አጠቃቀም የወጡ ፖሊሲዎችና ስትራቴጂዎችን በመከተል የክልሉን ነባራዊ ሁኔታ ያገናዘቡ የማሲፈጸሚያ ህጎችን ያመነጫል፤ ለተግባራዊነታቸው ይሰራል፤ መከበራቸውን ያረጋግጣል፤
- 2. በክልሉ ውስጥ ሚገኙ ሽለቆዎችን፣ የተፈጥሮ ሀብቶችን ክምችትና ስርጭቶችን ያጠናል፤ መረጃዎችን ይሰበስባል፤ ይመዘግባል፤ ከሌሎች አካላት ጋር በመተባበር በሚካሄዱ ጥናቶች ይሳተፋል፤ በስራ ላይ ዕንዲውሉ የደርጋል፤
- 3. የክልሉ ውሃ ሀብት በልዩ ልዩ የግልጋሎት አይነቶች ሚዛናዊ በሆነ መንገድ መከፋፈሉንና ጥቅም ላይ መዋሉን ያረጋግጣል፤ ይቆጣጠራል፤
- 4. የክልሉን የውሃ ሀብት በሚመለከት ማንኛውንም የውሃ ሥራዎች ለመስራትና በጥቅም ላይ ለማዋል ፍቃድ ይሰጠጣል፤ ከፍተኛ ደረጃ የውሃ ሥራ ፈቃዶችን በሚኒስቴር መስሪያ ቤት እንዲሰጡ ያመቻቻል፤ ይቆጣጠራል፤
- 5. የክልሉን የውሃ ክፍያ ታሪፍ በተመለከተ ጥናቶች ያካሂዳል፤ ሲፀድቅም ተግባራዊነቱን ይከታተላል፤ ያቆጣጠራል፤
- 6. ለልዩ ልዩ ግልጋሎቶች ለሚውል ውሃ የጥራት ደረጃ ይወስናል፤ በተወሰነውም የጥራት ደረጃ መሰረት ፍሳሾች የተወሰነውን የጤናማነት ደረጃ በክልሉ ውስጥ በሥራ ላይ መዋሉን የከታተላል ይቆጣጠራል፤

7. ከማዕከል የሚኒስቴር መስሪያ ቤት ጋር በመወያየት የውሃ ሀብት አጠቃቀምን ይወስናል፤
ከክልሉ ተጨባጭ ሁኔታ ጋር በማዛመድ በሥራ ይተገብራል፤
8. በክልሉ በውሃ ሥራ ላይ የሚንቀሳቀሱ መንግሥታዊና መንግሥታዊ ያልሆኑ ድርጅቶችን ይተባበራል፤ የሥራ አፈጻጸማቸውን ይከታተላል፤ ይቆጣጠራል፤
9. የሜትሮሎጂና የኃይድሮ ጂኦሎጂ መረጃዎችን በመሰብሰብ ረገድ ከሚመለከታቸው አካላት ጋር አስፈላጊውን ትብብር ያደርጋል፤ መረጃዎችን ለቀጣይ ጥናት ያደራጃል፤
10. የውሃ ሀብት ልማት ጥናቶችን ያካሄዳል፤ ዲዛይኖችን ይሠራል፤ መረጃዎችን ይሰበስባል ያደራጃል፤ በሥራ ላይ እንዲውሉ ያደርጋል፤
11. ንፁህ የመጠጥ ውሃ በክልሉ ከተሞችና የገጠር ሕብረተሰብ የሚዳረስበትን ሁኔታ ያመቻቻል፤ ይከታተላል፤ ይቆጣጠራል፤ አቅም በፈቀደ መጠን ለቤት እንስሳት የመጠጥ ውሃ አቅርቦትን ያመቻቻል፤
12. የክልሉ ሕብረተሰብና ባለሀብቶች በውሃ ሥራዎች ላይ እንዲሳተፉ ያበረታታል፤ ተገቢውን የሙያና የቴክኒክ እገዛ ያደርጋል፤ በክልል ደረጃ የሚሠሩ የውሃ ሥራዎች ፈቃድ እንዲያገኙ ያደርጋል፤
13. የመጠጥ ውሃ ተቋሞችን የእንክብካቤ መጠን ይከታተላል፤ ይቆጣጠራል፤ በውሃ ልገሳቸው አቅም ላይ ጥናት ያካሄዳል፤ በጥናቱ ውጤት ላይ የተመሰረተ መፍትሔ ይሰጣል፤
14. በሴክተሩ ለሚሠሩ ተቋማትና ባለሙያዎች የአቅም ግንባታ ሥራዎችን ያከናውናል፤
15. በሴክተሩ ለወረዳዎች፣ ለዞኖችና በውሃ ሥራ ላይ ለተሠማሩ አካላት የቴክኒክ ድጋፍ ያደርጋል፤ ይከታተላል፤ ይቆጣጠራል፤
16. ለኢነርጂ አጠቃቀም የወጡ ፖሊሲዎችና ስትራቴጂዎች በመከተል የክልሉ ነባራዊ ሁኔታ ያገናዘቡ ሕጎችን ያመነጫል፤ ያወጣል፤ የወጡትንም በክልሉ ውስጥ መከበራቸውን ያረጋግጣል፤
17. በክልሉ የሚገኙ ለመስኖ ልማት ሊውሉ የሚችሉ ማንኛውም እምቅ የውሃ ሀብት ያጠናል፤ ለመስኖ ልማት እንዲውሉ ያደርጋል፤
18. በክልሉ የሚገኙ ማንኛውንም የውሃ ሀብት ያስተዳድራል፤ ለልማት እንዲውሉ ያደርጋል፤ ይቆጣጠራል፤
19. ውሃ ነክ ጉዳዮች የማማከር፣ የውሃ ሥራ ፈቃድና ሙያዊ ማረጋገጫ የምሥክር ወረቀት ይሠጣል፤

- 20. በክልሉ ውስጥ ለሚካሄዱ የውሃ ሥራዎች የቁፋሮ ደረጃዎች ያወጣል፤ አስፈላጊውን ድጋፍ ይሰጣል፤ ሥራውም ከክልሉ ተጨባጭ ሁኔታ ጋር የወጡ ሕጎችን የተከተለ ስለመሆኑ ይከታተላል፤ ይቆጣጠራል፤
- 21. በክልሉ ውስጥ የኤሌክትሪክ ኃይል አቅርቦት ለማዳረስ በነዳጅ ኃይል የሚሠሩ አነስተኛ የውሃ ኃይል ማምንጫ ጣቢያዎች ስለሚቃቋሙበት ሁኔታ ያጠናል፤ ስፈቀድም በሥራ ላይ እንዲውል ያደርጋል፤ አነስተኛ የኤሌክትሪክ ኃይልና ታዳሽ ኃይሎች የማመንጨትና የማሰራጨት ፈቃድ ይሰጣል፤ ይቆጣጠራል፤
- 22. አግባብ ካላቸው አካላት ጋር በመተባበር በክልሉ የሚያስፈልገውን ጋዝ፣ ነዳጅና የነዳጅ ውጤቶች የሚያቀርቡበት ሁኔታ ያመቻቻል፤ የተወሰነ ኢነርጂ መጠባበቂያ ክምችት እንዲኖር መደረጉን ያረጋግጣል፤
- 23. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤
- 24. የቢሮውን አላማዎች ለማስፈጸም የሚረዱ ሌሎች ተግባራትን ያከናውናል።

አንቀጽ 23

የጤና ጥበቃ ቢሮ

የሚከተሉት ሥልጣንና ተግባራት ይኖሩታል፡-

- 1. የአገሪቱን የጤና ፖሊሲ መሰረት በማድረግ የክልሉ ህዝብ ጤና የሚጠበቅበትን ዕቅድና ፕሮግራም፣ ያዘጋጃል ሲፈቀድም በሥራ ላይ ያውላል፤
- 2. ስለህዝቡ ጤና አጠባበቅ የሚወጡ ህጎች ደንቦችና መመሪያዎች በክልሉ ውስጥ መከበራቸውን ያረጋግጣል፤ ደንቦችና መመሪያዎች ያዘጋጃል፤ ተግባራዊነታቸውን ይከታተላል፤
- 3. በክልሉ ውስጥ በሚቋቋሙ ሆስፒታሎች፣ ጤና ጣቢያዎችና ጤና ኬላዎች የምርምር የማሰልጠኛ ተቋሞችን ያደራጃል ያስተዳድራል፤
- 4. በሀገር ውስጥ ድርጅቶችና ባለሀብቶች ለማቋቋም የጤና ጣቢያዎች፣ የክሊኒኮች የላቦራቶሪዎችና የፋርማሲዎች ፈቃድ ይሰጣል በአገር አቀፍ ደረጃ የወጣውን ደረጃ ጠብቀው መሥራታቸውን ይቆጣጠራል፤
- 5. በክልሉ ውስጥ በህዝብ ጤና አገልግሎት ሥራ ላይ የተሰማሩ ባለሙያዎች የተወሰነውን ደረጃ ማሟላታቸውን ያረጋግጣል፤ ይቆጣጠራል፤
- 6. ፍቱንነታቸውን የተረጋገጠ የባህል መድኃኒቶችን የህክምና ዘዴዎች ከዘመናዊ ህክምና ጋር ተዋህደው ሥራ ላይ እንዲውሉ ያደርጋል፤ የምዝገባ ደንብና ስርዓት እንዲኖራቸው ያደርጋል፤
- 7. ተላላፊ በሽታዎችን ለመከላከልና ለማጥፋት ክትባቶች እንዲሰጡና ሌሎች ተገቢ እርምጃዎች እንዲወሰዱ ያደርጋል፤

8. የህዝቡን ጤና ለመጠበቅ በሚደረግ የኪራንቲን ቁጥጥር ይሳተፋል፤ በጠረፍ አካባቢ እንዲቋቋሙ ይከታተላል፤ ያስፈጽማል፤
9. የምግቦችንና መጠጦችን ለጤና ተስማሚነት ያረጋግጣል፤ የአገልግሎት ሰጭ ተቋሞችን የንዕህና አያያዝ ይቆጣጠራል፤
10. የጤና ፖሊሲውን መሰረት አድርጎ ሕዝቡ በበሽታ መከላከል ላይ በስፋት የሚሳተፉበትን፣ ተላላፊ በሽታዎችን ለመከላከልና ለማጥፋት የሚያስችሉ ስልቶችን ይቀይሳል፤
11. ስለሥራው አፈጻጸም ወቅታዊ መረጃዎችን እያዘጋጀ ለክልሉ መስተዳድርና ለጤና ጥበቃ ሚኒስቴር ያቀርባል፤
12. በክልል ውስጥ የጤና አገልግሎት እንዲስፋፋ ያደርጋል፤
13. በጤና ዘርፍ በሁሉም ደረጃዎች ለሚገኙ የጤና ሠራተኞች አስተዳዳሪዎችና ድጋፍ ሰጪ ኃይሎች ከጤና አገልግሎቱ ዓላማዎች አቅጣጫ ተገቢና ተከታታይ ሥልጠና ይሰጣል፤
14. በጤና አገልግሎት ሥርዓት በሁሉም ደረጃዎች የሚያስፈልጉና ደረጃቸውን የጠበቁ መድኃኒቶችና መሣሪያዎች አቅርቦት በየጊዜው ያሻሽላል፤
15. መድኃኒቶችን፣ የክትባት መገልገያዎችን፣ የክሕምና ቁሳቁሶችን፣ መማሪያዎችን በየአይነታቸውና እንደ አስፈላጊነታቸው ለጤና ተቋማት አቅርቦት ያሳድጋል። የክሕምና መገልገያ መሣሪያዎች መለዋወጫ አቅርቦት ጥገናና እንክብካቤ አገልግሎቶች እንዲስፋፋ ያደርጋል፤
16. በዋና ዋና የጤና ችግሮችና የጤና አገልግሎት ሥርዓቶች ተግባራዊ ምርምር ያስፋፋል፤
17. የተለመዱ የሕፃናት በሽታዎችን በተለይ የተቅማጥ የመተንፈሻ አካላት ተላላፊ በሽታዎችን ለመቆጣጠር ባሉት የጤና መገልገያዎች በወቅቱ መጠቀምና የወጣቶች ልዩ የጤና ችግሮች ከዕድሜያቸው ጋር የተያያዙ የጤና ፍላጎቶች ላይ ትኩረት ማድረግ፤
18. አግባብ ያለው የሥራ ፈቃድ በመስጠት የግል የክሕምና ድርጅቶች እንዲስፋፋ ያደርጋል፤
19. በክልሉ ኤች.አይ.ቪ/ኤድስን ለመከላከልና ለመቆጣጠር የሚንቀሳቀሱ መንግሥታዊና መንግሥታዊ ያልሆኑ ድርጅቶችን፣ ህዝባዊና ኃይማኖታዊ ድርጅቶችን እንቅስቃሴ ያስተባብራል ግንኙነት ያደርጋል፤
20. የፖሊሲ ማስፈጸሚያ ስትራቴጂክ ኅላን፣ እንዲሁም የሥራ ኅሮግራም ያዘጋጃል፤ ሲፀድቁም በሥራ ላይ ያውላል፤
21. መንግሥታዊና መንግሥታዊ ካልሆኑ ለጋሽ ድርጅቶች ጋር ግንኙነት በመፍጠር ገንዘብና የተለያዩ ዕርዳታዎችን ያሰጣል፤

- 22. በክልሉ የሚከናወኑ የኤች.አይ.ቪ/ኤድስና የአባላዘር በሽታዎችን ቁጥጥር ሪፖርት ያጠናክራል፤ በአግባቡ ተንትኖ ለሚመለከታቸው አካላት ያሰራጫል፤
- 23. በክልሉ ውስጥ ኤች.አይ.ቪ/ኤድስን በተመለከተ የሚደረጉ ጥናቶችን ያበረታታል፤ የተገኙትን ውጤቶችም ከፖ.ሊ.ሲ.ው አኳያ ጥቅም ላይ የሚውሉበትን ሁኔታ ያመቻቻል፤
- 24. ኤች.አይ.ቪ/ኤድስን አስመልክቶ የጤና አጠባበቅ ትምህርት በሕብረተሰቡ በስፋትና በጥራት የሚዳረስበትን መንገድ ይቀይሳል፤ የትምህርት መርጃ መሣሪያዎችን ያዘጋጃል፤ ያሰራጫል፤ በቅንጅት ተግባራዊ ያደርጋል፤
- 25. ዓላማውን ለማስፈጸም የሚረዱ ሌሎች ተግባራትን ያከናውናል፤

አንቀጽ 24
የትምህርት ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. በአገሪቱ የትምህርት ፖ.ሊ.ሲ መሰረት የክልሉን የትምህርት ዕቅድና ፕሮግራም ያዘጋጃል፤ ሲፈቀድም በሥራ ላይ ያውላል፤
- 2. በክልሉ ለትምህርት የደረሱ ሁሉ የመማር ዕድል የሚያገኙበትን ስልት ይቀይሳል፤ መሠረታዊ ትምህርትን ለሁሉም እንዲዳረስ ያደርጋል፤
- 3. የክልሉ የትምህርት ጥራት በአገር አቀፍ ደረጃ የተወሰነለትን ስታንደርድ የጠበቀ መሆኑን ያረጋግጣል፤
- 4. የአገሪቱን የትምህርት ፖ.ሊ.ሲና ስታንደርድ ተከትሎና የክልሉንና የአካባቢውን ሁኔታዎች በማገናዘብ የክልሉን አንደኛ ደረጃ ሥርዓተ ትምህርት ያዘጋጃል፤ ይተገብራል፤ እንዲሁም በትምህርት ሚኒስቴር የሚዘጋጀውን የሁለተኛ ደረጃ ሥርዓተ ትምህርት ሥራ ላይ ያወላል፤
- 5. በደረጃው ለማስተማር ብቁ የሚያደርጉ መመዘኛዎች መሟላታቸውን ያረጋግጣል፤ መምህራንንና የትምህርት ባለሙያዎችን ያሠለጥናል፤ እንዲሰለጥኑም ያደርጋል፤
- 6. የመጀመሪያ ትምህርትን በነባር ብሔረሰቦች አፍ መፍቻ ቋንቋ ለመስጠት ሥርዓተ ትምህርት ያዘጋጃል፤ ይተገብራል፤
- 7. በአገር አቀፍ ደረጃ ተዘጋጅተው ለክልሉ ትምህርት ቤቶች የሚሰጡ ፈተናዎችን ተከታትሎ ያስፈጽማል፤ በክልል ደረጃ ተዘጋጅተው የሚሰጡትን ፈተናዎችን ያዘጋጃል፤ የምስክር ወረቀቶችን ብቃት ያረጋግጣል፤
- 8. ለትምህርት አስፈላጊ የሆኑ የመማሪያና ማስተማሪያ መጻሕፍትና ሌሎች ድጋፍ ሰጭ ማጣቀሻ መጽሐፍት እንዲሁም ሌሎች የትምህርት መሳሪያዎች እንዲሟሉ ያደርጋል፤

9. በክልሉ የሚገኙትን የትምህርት ተቋማትን የሥራ አፈጻጸም ይገመግማል፤ ይከታተላል፤ እገዛ ይሰጣል፤
10. በክልሉ የትምህርት ተቋማትን ግንባታ ያካሂዳል፤ ያደራጃል፤ ደህንነታቸውን ይከታተላል፤
11. የክልሉን የአንደኛ ደረጃ ትምህርት ቤቶች፣ የሁለተኛ ደረጃ ትምህርት ቤቶችና ኮሌጆችን ያደራጃል፤ ያስተዳድራል፤
12. በድርጅቶችና ባለሀብቶች ለሚቋቋሙ እስከ ኮሌጅ ደረጃ ላሉ የትምህርት ተቋማት ፈቃድ ይሰጣል፤ የብቃት ደረጃ ያረጋግጣል፤ ይቆጣጠራል፤
13. ለትምህርት ፕሮግራም ማስፈጸሚያ የሚሆኑ ፕሮጀክቶችን ያዘጋጃል፤ ሲፈቀድም በሥራ ላይ ያውላል፤
14. ለክልሉ ነባር ብሔረሰቦች፣ ለሴቶች፣ ለሀፃናት፣ ልዩ ፍልጎት ትምህርት ለሚሹና ለጎልማሶች ለሚሰጡ የትምህርት አገልግሎቶች ልዩ ድጋፍ ይሰጣል፤
15. የክልሉ ትምህርት ፕሮግራም በኢንፎርሜሽን ኮሙኒኬሽን ቴክኖሎጂ እንዲደገፍ ያደርጋል፤
16. የትምህርቱን ሥራ ማሻሻል የሚያስችሉ ጥናቶችን ያካሂዳል፤ በአገር አቀፍ ደረጃ ለሚካሄዱ ጥናቶች አስፈላጊውን ድጋፍ ይሰጣል፤
17. የትምህርት መረጃዎችን ያሰባስባል፤ ያጠናቅቅራል፤ ለሚመለከታቸው ያስተላልፋል፤
18. ለትምህርት ሥራ አስፈላጊ ድጋፍ ለማግኘት እንዲቻል ኅብረተሰቡንና መደቦችን ሊያሳትፍ የሚችል ስልት ይቀይሳል፤ ያስተባብራል፤
19. ከትምህርት ሥራ ጋር ተያያዥነት ባላቸው ጉዳዮች ከባለድርሻ አካላት ጋር በመቀናጀት አብሮ ይሠራል፤
20. የአገሪቱን የቴክኒክና ሙያ ትምህርትና ሥልጠና ስትራቴጂና መርሃ-ግብር በክልል ደረጃ ለማስፈጸም የሚያስችሉ ወቅታዊ እቅዶችን ያዘጋጃል፤ የቴክኒክና ሙያ ትምህርትና ሥልጠና የሚያጎለብቱ ፕሮጀክቶችን ያዘጋጃል ሲፀድቁም ተግባራዊ መሆናቸውን ያረጋግጣል፤
21. የክልሉ ነዋሪዎች ፍትሀዊ በሆነ መንገድ ስልጠና ማግኘታቸውን፣ የሚሰጡትም ስልጠናዎች የሀገሪቱንና የክልሉን ልማት ዕቅድ መነሻ በማድረግ ብቃቱን በምዘና ያረጋገጠ የሰለጠነ የሰው ኃብት ፍላጎት ላይ መሆኑን ያረጋግጣል፤
22. በማሰልጠኛ ተቋማት መካከል የቴክኖሎጂ፣ የምርምር እና የክህሎት ወድድር በማዘጋጀት ዘርፉን ያበረታታል፤
23. በሚወጣው አገር አቀፍ መመሪያ መሰረት የመካከለኛ ቴክኒክና ሙያ ትምህርትና ሥልጠና ፕሮግራሞች በክልሉ ውስጥ መደራጀታቸውን ያረጋግጣል፤

24. በክልሉ የሚዘጋጁ የቴክኒክና ሙያ ትምህርትና ሥልጠና ሥርዓተ-ትምህርቶች በክልሉ ውስጥ ተግባራዊ እንዲሆኑ ፡-
- (ሀ) መደበኛና መደበኛ ያልሆኑ/አጫጭር/ የቴክኒክና ሙያ ሥልጠናዎችን በሚመለከት ሥርዓተ-ትምህርት እንዲዘጋጅና እንዲተገበር ያደርጋል፤ ይቆጣጠራል፤
 - (ለ) በክልሉ የሚገኙ የቴክኒክና ሙያ ትምህርትና ሥልጠና ተቋማት አጥንተው በሚያቀርቡት የውሳኔ ሃሳብ መሰረት አዳዲስ የሥልጠና መስኮች ለመክፈት ሲፈልጉ ቢሮዉ እንዲከፍቱ ፈቃድ ይሰጣል፡፡
25. የማሠልጠኛ ተቋማት እንዲመሩባቸው የወጡና/ወይም የሚወጡ መመሪያዎች በክልሉ ውስጥ በሚገኙና የሚቋቋሙ የማሰልጠኛ ተቋማት ተግባራዊ መደረጋቸውን ይቆጣጠራል፤ እንዲሁም የማሰልጠኛ ተቋማትን እውቅና አሰጣጥ በሚመለከት የሚወጡ አገር አቀፍና የክልሉ መመሪያዎችን በክልሉ ውስጥ ተግባራዊ ያደርጋል፤
26. የቴክኒክና ሙያ ትምህርትና ሥልጠና ተቋማት የቴክኖሎጂ ሽግግርና የፈጠራ ማዕከላት እንዲሆኑ ከሚመለከታቸው ባለድርሻ አካላት ጋር በመሆን ተገቢውን እገዛ ያደርጋል፤
27. የቴክኒክና ሙያ ትምህርትና ሥልጠና ማጠናቀቂያ ማስረጃ አሰጣጥን በሚመለከት የሚወጣው አገር አቀፍ መመሪያ በክልሉ ውስጥ በሚካሄዱ የቴክኒክና ሙያ ሥልጠናዎች ተግባራዊ መደረጉን ያረጋግጣል፤
28. የቴክኒክና ሙያ ትምህርትና ሥልጠና ከማምረቻና ከአገልግሎት ሰጪ ተቋማት ጋር ተቀናጅተው የሥራ ላይ ልምምድ በተገቢው መንገድ እንዲተገበር አስፈላጊውን እገዛ ያደርጋል፤ ያስተባብራል፤
29. በክልሉ ውስጥ የሚካሄዱ የቴክኒክና ሙያ ትምህርትና ሥልጠና ፕሮግራሞች ከክልሉ መንግስት የልማት ትልምና የሰው ኃይል ፍላጎት ጋር በተጣጣመ መልኩ መካሄዳቸውን ይከታተላል፤ የቴክኒክና ሙያ ትምህርትና ሥልጠና ፕሮግራሞች ከክልሉ ማህበራዊና ኢኮኖሚያዊ የሰው ኃይል ፍላጎት ጋር እንዲጣጣም ለማድረግ የሚያስችሉ የሙያ ገበያ ፍላጎትና ሌሎችንም ጥናትና ምርምሮች ያካሂዳል፤ እንዲካሄዱ ያደርጋል፤ ያስተዋወቃል፤ የጥናትና ምርምር ውጤቶች ቤተ-መረጃ ያደራጃል፤ ለተጠቃሚዎች ክፍት ያደርጋል፤
30. በክልሉ ውስጥ የሚካሄዱ የቴክኒክና ሙያ ትምህርትና ሥልጠና ፕሮግራሞችን ውጤታማነት ለማረጋገጥ እንዲቻል የድህረ ሥልጠና ክትትል ያደርጋል የድህረ ሥልጠና ጥናቶች እንዲካሄዱ ያደርጋል፤

31. በክልሉ ውስጥ በሚካሄዱ የቴክኒክና ሙያ ትምህርትና ሥልጠና ሴቶችና አካል ጉዳተኞች ልዩ ትኩረት እንዲያገኙ ሁኔታዎችን ያመቻቻል፤ በዚህ ረገድ የሚቀየሱ አገር አቀፍ ስርዓቶች በክልሉ ውስጥ ተግባራዊ መደረጋቸውን ያረጋግጣል፤
32. በክልሉ ውስጥ ለሚካሄዱ የቴክኒክና ሙያ ትምህርትና ሥልጠና ተቋማት የደረጃ ብቃት ማረጋገጫና የእውቅና ፈቃድ ይሰጣል፤ በሚወጣው ደንብ መሠረት ከደረጃ በታች የሆኑትንና የሥልጠና ጥራት ላይ ችግር ያለባቸውን ተቋማት የዕውቅና ፈቃድ ይሰርዛል፤
33. የክልሉን የቴክኒክና ሙያ ትምህርትና ሥልጠና ኮሌጆች በበላይነት ይመራል ያስተባብራል፤ እንዲሁም ቦርዶች በክልሉ ኮሌጆችና በተቋማት ደረጃ በሕግ መሠረት መቋቋማቸውን ይከታተላል፤ አደረጃጀታቸውና አስተዳደራቸውን እያጠና እንዲሻሻል ለሚመለከተው ያቀርባል፤ የሥልጠና አካሄዳቸውንም ይከታተላል፤ ይቆጣጠራል፤
34. የቴክኒክና ሙያ ትምህርትና ሥልጠና ተቋማት የምርት ማዕከላትን በማቋቋምና የገቢ ማዳበሪያ ሥርዓት በመዘርጋት የውስጥ ገቢያቸውን የሚያዳብሩባቸውን ሁኔታዎች ያመቻቻል፤
35. የቴክኒክና ሙያ ምሩቃን በሙያቸው ተደራጅተው ወደ ሥራ በሚገቡበት ያላቸውን የሙያ ክፍተት በመለየት ከሚመለከታቸው ጋር በመቀናጀት በየደረጃው ሙያዊ እገዛ እንዲደረግላቸው አስፈላጊውን የሥራ ትብብር ያደርጋል እገዛ መደረጉን ይከታተላል፤
36. የቴክኒክና ሙያ ትምህርትና ሥልጠናን አስመልክቶ ለኅብረተሰቡ የተለያዩ የግንዛቤ ማስጨበጫ መድረኮችን ከሚመለከታቸው ጋር በመሆን ያዘጋጃል፤ ያስተባብራል፤
37. በቴክኒክና ሙያ ትምህርትና ሥልጠና የለውጥ ሥራዎች ላይ በአገር ውስጥና በውጭ አገር የሚሰለጥኑ ባለሙያዎች የጨበጡትን ዕውቀት ለሚመለከታቸው ፈፃሚ ባለድርሻዎች ማስተላለፋቸውን ይከታተላል፤
38. በክልሉ ውስጥ የሚገኙ የግል ባለሀብቶች በቴክኒክና ሙያ ትምህርትና ሥልጠና ዘርፍ የሚሳተፉበትን ሁኔታ ያመቻቻል፤ መንግስታዊ ከሆኑና ካልሆኑ የቴክኒክና ሙያ ትምህርትና ሥልጠና ተቋማትና ኮሌጆች ጋር የጠነከረ ግንኙነት ይዘረጋል፤ ያበረታታል፤ ሁለንተናዊ ድጋፍ ይሰጣል፤
39. በክልሉ ውስጥ የቴክኒክና ሙያ ትምህርትና ሥልጠና ተቋማት ስርጭት የተመጣጠነ መሆኑን ይከታተላል፤ ከሚመለከታቸው ጋር በመመካከር ተጨማሪ ተቋማት የሚቋቋሙበትን ሁኔታ ያመቻቻል የሥልጠናዎችን ጥራትና ብቃት ያረጋግጣል ይቆጣጠራል፤

- 40. በክልሉ ከሚገኙ የቴክኒክና ሙያ ትምህርትና ሥልጠና ተቋማት እንዲሁም ከሀገር ውስጥና በውጭ ከሚገኙ መሰል ተቋማት ጋር ግንኙነትን በመፍጠር የልምድ ልውውጥ ያደርጋል፤ የጋራ ጥቅምን በሚመለከቱ ጉዳዮች ላይ ይፈራረማል፤
- 41. የቴክኒክና ሙያ ትምህርትና ሥልጠና ኮሌጆችና ተቋማት ከተለያዩ መንግሥታዊ ከሆኑና ካልሆኑ ድርጅቶች ጋር የትብብር ሥልጠና እንዲፈራረሙ ተገቢውን ድጋፍ ይሰጣል፤ ይከታተላል፤
- 42. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤
- 43. ዓላማውን ለማስፈጸም የሚረዱ ሌሎች ተግባራትን ያከናውናል።

አንቀጽ 25

የገቢዎች ባለስልጣን

መስሪያ ቤቱ የሚከተሉት ሥልጣንና ተግባራት ተሰጥቶታል፡-

- 1. በክልሉ ውስጥ የታክስ ሕጎችን ደንቦችንና መመሪያዎችን ያስከብራል፤ ያስፈጽማል፤
- 2. በሕግ ተለይተው በክልሉ መንግስት እንዲሰበሰቡ የተመደቡትንና ከፌዴራሉ መንግስት በሚሰጠው ውክልና መሠረት በክልሉ መንግስት እውቅና የፌዴራልንና የጋራ ገቢዎችን ይወስናል፤ ይሰበስባል፤
- 3. በክልሉ ኢኮኖሚያዊ እንቅስቃሴ ላይ ተመሥርቶ ጥናቶችን በማካሄድ የክልሉን የገቢ መሠረት ያሰፋል፤ በታክስ አስተዳደሩ የሚከሰቱ ችግሮችን በማጥናት እንዲፈቱ ያደርጋል፤
- 4. በክልሉ ውስጥ በመካሄድ ላይ ያለውን የታክስ ሥርዓት ማሻሻያ ፕሮግራም አፈፃፀም በባለቤትነት ይመራል፤ ያስተባብራል፤
- 5. የታክስ ሕጎችን ለማስፈጸም የሚያስፈልጉትንና በማናቸውም ሰው እጅ የሚገኙ እና ከወንጀል ሕግ ጋር የማይገናኙ ሰነዶችን ይመረምራል፤
- 6. ታክስ ከፋዩ ኅብረተሰብ ታክስ በፈቃደኝነት የመክፈል ባህልን እንዲያዳብርና መብትና ግዴታውን ጠንቅቆ እንዲረዳ በተለያዩ የግንዛቤ ማስጨበጫ መድረኮች ትምህርት እንዲሰጥ ያደርጋል፤ የታክስ አስተዳደር ብቃት ያላቸውን ባለሙያዎች ለማፍራት የሚያስችለውን የሥልጠናና የሙያ ማሻሻያ ስልቶች ይዘረጋል፤
- 7. በክልሉ ውስጥ ዘመናዊ የታክስ አወሳሰንና አሰባሰብ ሥርዓት በመዘርጋት ተግባራዊ ያደርጋል፤ በመስኩ የግልፅነትና የተጠያቂነት መርሆዎችን መሠረት በማድረግ ፍትሐዊ፣ ቀልጣፋና ጥራት ያለው አገልግልት ይሰጣል፤ ታክስ ነክ መብቶች በአግባቡ እንዲፈጸሙ ያደርጋል፤

8. በክልሉ ውስጥ ለሚገኙት ታዳጊ ከተሞች እና ማዘጋጃ ቤቶች ለሚሰበሰቧቸው ገቢዎች ባለስልጣኑ ሁሉ-አቀፍ የሙያ ድጋፍ እና የተሟላ አቅም እንዲኖራቸው የአሰራር ስልጠና፣ ክትትልና ድጋፍ ይሰጣል፤
9. ለታክስ አወሳሰን የሚያስፈልጉትን መረጃዎች ያሰባስባል፤ ያጠናክራል፤ እነዚህን በመጠቀም ታክስ ይወስናል፤ ይሰበሰባል፤ የታክስ ሕጎችን፣ ደንቦችንና መመሪያዎችን ማውጣትና ማሻሻል ሲያስፈልግ ጥናቶችን ያካሂዳል፤ ለክልሉ መንግስት አቅርቦ ያስወስናል፤
10. ለታክስ ከፋይ አማራጭ የታክስ መክፈያ ተቋማትን ያመቻቻል፤
11. የመሥሪያ ቤቱን የአጭር፣ የመካከለኛና የረጅም ጊዜ አቅድና በጀት አዘጋጅቶ ያቀርባል ሲፈቀድለትም ተግባራዊ ያደርጋል፤ የስራ እንቅስቃሴዎቹን በሚመለከት ለሚመለከታቸው አካላት ሪፖርቶችን ያቀርባል፤
12. ይህን አዋጅ ተግባራዊ ለማድረግ በክልሉ መስተዳደር ምክረር ቤት ጸድቆ በሚወጣ ልዩ የባለስልጣኑ የሠራተኞች መተዳደሪያ ደንብ መሠረት ሠራተኞችን ይቀጥራል፤ ያስተዳድራል፤ ያሰናብታል፤
13. ባለስልጣኑ በክልሉ መንግሥትና በወረዳ/ከተማ አስተዳደር ስልጣን ሥር የሚወድቁትንና የጋራ የግብር እና ታክስ መሠረቶችን አይነትና ብዛት ይለያል፤ በእነዚህ አካላት መካከል የሚከፋፈልበትን ቀመር ያዘጋጃል፤ ለክልሉ መንግሥት አቅርቦ ያስወስናል፤
14. የንብረት ባለቤት ይሆናል፤ ውል ይዋዋላል፤ በሥሙ ይከሰላል፤ ይከሰሳል፤
15. ዓላማዎችን ለማስፈጸም የሚረዱሌሎች በህግ የተፈቀደ ተግባራትን ያከናውናል።

አንቀጽ 26

የክልሉ ጠቅላይ ዐቃቤ ህግ

የክልሉ ጠቅላይ ዐቃቤ ህግ አንዱ የአስፈጻሚ አካል ሆኖ ሌሎች አፈጻጸሞች ራሱን ችሎ በተቋቋመው አዋጅ ቁጥር 161/2011 ዓ.ም መሰረት ተፈጻሚ ይሆናል።

ክፍል አምስት

የአስፈጻሚ አካላት መሥሪያ ቤቶች መዋቅር እና ኃላፊዎች

አንቀጽ 27

የአስፈጻሚ አካላት መሥሪያ ቤቶች በየደረጃው የሚቋቋሙ ስለመሆኑ

1. በዚህ አዋጅ አንቀጽ 3 መሠረት የተቋቋሙ አስፈጻሚ አካላት መሥሪያ ቤቶች እንደሁኔታው በዞን፣ በልዩ ወረዳ፣ በወረዳ፣ በከተማ አስተዳደር ደረጃ ተሻሽለው እንደገና ሊቋቋሙ ይችላሉ፤ ዝርዝሩ በመስተዳድር ምክር ቤቱ ይወሰናል፤

2. የአስተዳደር ምክር ቤት አባል የሆኑ በየአስተዳደር እርከኑ የሚገኙ የአስፈጻሚ አካላት መሥሪያ ቤቶች ተጠሪነት ለዋና አስተዳዳሪውና ለአስተዳደር ምክር ቤቱ እንዲሁም በየደረጃው ላሉ የአስፈጻሚ አካላት መስሪያ ቤቶች ይሆናል፤
3. ለአስፈጻሚ የመንግስት መሥሪያ ቤቶች የተሰጠው ሥልጣንና ተግባር በየአስተዳደር እርከን ላሉት መስሪያ ቤቶች እንደአስፈላጊነቱ ተፈጻሚ ይሆናል፤
4. እያንዳንዱ የአስፈጻሚ አካላት መሥሪያ ቤቶች ኃላፊና እንደአስፈላጊነቱ ምክትል ኃላፊዎች፤ እንዲሁም የሥራ ሂደት ባለቤቶች እና ሠራተኞች ይኖሩታል፤
5. ተቀራራቢ ተግባር ያላቸው የአስፈጻሚ አካላት መሥሪያ ቤቶች አንድ የድጋፍ ሰጪ ማዕከል በጋራ ሊጠቀሙ ይችላሉ፤
6. በየደረጃው ያሉ አስፈጻሚ መሥሪያ ቤቶች በየአስተዳደር እርከኑ እንደ አስፈላጊነቱ ተቀናጅተው ወይም ተጣምረው ሊደራጁ ይችላሉ፤

ክፍል ስድስት
ልዩ ልዩ ድንጋጌዎች
አንቀጽ 28

አስፈጻሚ አካላትን እንደገና ስለማደራጀት

የመስተዳድር ምክር ቤት አስፈላጊ ሆኖ ሲያገኘው ደንብ በማውጣት፣ ማንኛውም አስፈጻሚ አካል እንዲታጠፍ ወይም ከሌላ አስፈጻሚ አካል ጋር እንዲዋሃድ ወይም እንዲከፋፈል ወይም ተጠሪነቱ ወይም ሥልጣንና ተግባሩ እንዲለወጥ ወይም አዲስ አስፈጻሚ አካል እንዲቋቋም በማድረግ የክልሉን መንግሥት አስፈጻሚ አካላት መስሪያ ቤቶችን የማደራጀት ሥልጣን በዚህ አዋጅ ተሰጥቶታል።

አንቀጽ 29

የተሻሻሉና ተፈጻሚነት የሌላቸው ሕጎች

1. በቤኒሻንጉል ጉሙዝ ክልላዊ መንግስት ሥልጣንና ተግባር መወሰኛ አዋጅ ቁጥር 155/2010 ዓ.ም በዚህ አዋጅ ተሸሯል፤
2. የቤኒሻንጉል ጉሙዝ ክልላዊ መንግስት የኢንቨስትመንት አስተዳደርን እንደገና ለመወሰን የወጣውን አዋጅ ቁጥር 79/2001 ዓ.ም የወጣ አዋጅ በዚህ አዋጅ ተሸሯል፤
3. የቤኒሻንጉል ጉሙዝ ክልላዊ መንግስት የኢንቨስትመንት አስተዳደርን እንደገና ለመወሰን የወጣውን አዋጅ ቁጥር 79/2001 እንደገና ለማሻሻል የወጣ አዋጅ ቁጥር 117/2005 ዓ.ም በዚህ አዋጅ ተሸሯል፤

4. ከዚህ አዋጅ ጋር የሚቃረን ማንኛውም አዋጅ፣ ደንብ፣ መመሪያ ወይም አሠራር በዚህ አዋጅ በተሸፈኑ ጉዳዮች ላይ ተፈጻሚነት አይኖረውም።

አንቀጽ 30

መብትና ግዴታዎችን ስለማስተላለፍ

1. በቀድሞ የክልሉ ወጣቶችና ስፖርት ቢሮ የወጣቶችን ጉዳይ የሚመለከቱ ተግባርና ኃላፊነት በዚህ አዋጅ ለሌቶች፣ ሕፃናት እና ወጣቶች ጉዳይ ቢሮ ተላልፏል፤
2. በቀድሞ የክልሉ ወጣቶችና ስፖርት ቢሮ የስፖርት ጉዳይ የሚመለከቱ ተግባርና ኃላፊነት በዚህ አዋጅ ለስፖርት ኮሚሽን ተብሎ በደንብ ለሚቋቋም አካል ተላልፏል፤
3. በቀድሞ የክልሉ የመንግስት ኮሚኒኬሽን ጉዳዮች ቢሮ የመንግስት ኮሚኒኬሽን ጉዳይ የሚመለከቱ ተግባርና ኃላፊነት በዚህ አዋጅ በክልል መስተዳድር ጽህፈት ቤት ስር የክልሉ የመንግስት ኮሚኒኬሽን ጉዳዮች ጽ/ቤት ተብሎ በደንብ ለሚቋቋም አካል ተላልፏል፤
4. በቀድሞ የክልሉ አስተዳደርና ፀጥታ ማስተባበሪያ ቢሮ የአስተዳደርና የፀጥታን የሚመለከቱ ተግባርና ኃላፊነት በዚህ አዋጅ ለክልሉ የሠላም ግንታና ፀጥታ ቢሮ ተላልፏል፤
5. በቀድሞ የክልሉ ቴክኒክ ሙያና አነስተኛ ኢንተርፕራይዞች ቢሮ የቴክኒክ ሙያ ትምህርትና ሥልጠና ተግባርና ኃላፊነቶች በዚህ አዋጅ ለክልሉ ትምህርት ቢሮ ተላልፏል፤
6. በቀድሞ የክልሉ ቴክኒክ ሙያና አነስተኛ ኢንተርፕራይዞች ቢሮ የጥቃቅንና አነስተኛ ኢንተርፕራይዞች ተግባርና ኃላፊነቶች በዚህ አዋጅ የስራ ዕድል ፈጠራና ኢንተርፕራይዞች ልማት ኤጀንሲ ተብሎ በደንብ ለሚቋቋም አካል ተላልፏል፤
7. የቀድሞ የክልሉ አካባቢ፣ ደንና የመሬት አስተዳደር ቢሮ የደን ስራዎች ተግባርና ኃላፊነቶች በዚህ አዋጅ ለክልሉ ግብርናና ተፈጥሮ ሀብት ልማት ቢሮ ተላልፏል፤
8. በቀድሞ የክልሉ ኢንቨስትመንት ጽህፈት ቤት ተግባርና ኃላፊነቶች በዚህ አዋጅ ለአካባቢ፣ መሬት አስተዳደርና ኢንቨስትመንት ቢሮ ተላልፏል።
9. የክልሉ ምግብ ዋስትና፣ ህዝብ አሰፋፈር፣ የአደጋ መከላከል እና ዝግጁነት ጽ/ቤት ስር ያለው የምግብ ዋስትና ስራዎች በዚህ አዋጅ ለክልሉ ግብርናና ተፈጥሮ ኃላፊነት ቢሮ ተላልፏል።
10. ለገቢዎች ባለስልጣን ተሰጥቶት የነበረው የራሱን ዐቃቤ-ህግ የማደራጀትና የዐቃቤ-ህግነት ስልጣንና ተግባራት በዚህ አዋጅ ለክልሉ ጠቅልይ ዐቃቤ ህግ ተሰጥቷል።

አንቀጽ 31

የመሸጋገሪያ ድንጋጌዎች

1. በመስተዳድር ምክር ቤት የወጡ ደንቦች፣ በክልሉ ኢንቨስትመንት ጽህፈት እና በአስፈጻሚ አካላት ሥልጣንና ተግባር መወሰኛ አዋጅ ቁጥር 155/2011 ዓ.ም መሰረት የወጡ ሥልጣንና ተግባር ለማስፈጸም አግባብነት ያላቸው ደንቦች፣ መመሪዎች እና ማኑዋሎች በሌሎች ደንቦች፣ መመሪያዎች ወይም ማኑዋሎች እስከሚተኩ ድረስ ተፈጻሚነታቸው ይቀጥላል፤
2. በዚህ አዋጅ መሰረት ከአንድኛው ተቋም ወደ ሌላኛው ተቋም ተግባርና ኃላፊነት የተጠቃለለው የመንግስት ሥራተኞች በተጠቃለለው ተቋም ውስጥ በዚህ አዋጅ መሰረት ሠራተኞች ሆነው ሥራቸውን ይቀጥላሉ።

አንቀጽ 32

ደንበና መመሪያ የማውጣት ሥልጣን

1. ይህን አዋጅ ለማስፈጸም የሚረዱ ደንቦችን መስተዳድር ምክር ቤት ሊያወጣ ይችላል፤
2. ይህን አዋጅና አዋጁን ለማስፈጸም የሚወጡ ደንቦችን ለማስፈጸም የሚረዱ መመሪያዎችን የመስተዳድር ምክር ቤት አባል የሆኑ የአስፈጻሚ አካላት መሰሪያ ቤቶች ሊያወጡ ይችላሉ።

አንቀጽ 33

አዋጁ ተፈጻሚ የሚሆንበት ጊዜ

ይህ አዋጅ በክልሉ ምክር ቤት ከፀደቀበት ከታህሳስ 20 ቀን 2011 ዓ.ም ጀምሮ የፀና ይሆናል።

አሶሳ ታህሳስ 20/2011 ዓ.ም

አሻደሊ ሀሰን አልአጀብ

የቤኒሻንጉል ጉሙዝ ክልላዊ መንግሥት ፕሬዝዳንት

